

İMAM MƏHDİ(Ə) İN HƏYATİ

İmam Məhdi(ə)-ın həyatı barədə qısa mə'lumat

On ikinci mə'sum imam həzrət Məhdi ibn Həsən Əskəri(ə) hicrətin iki yüz əlli beşinci ili şə'ban ayının on beşində Samirra şəhərində anadan olmuşdur.

Onun adı İslam Peyğəmbərinin adından, yə'ni, M.Ü.H.Ə.M.M.Ə.D, künyəsi də Peyğəmbərin künyəsindən-Əbülqasimdir. Mə'sum imamlar onun əsl adının çəkilməsini qadağan etmişlər. Onun ləqəblərindən Hüccət, Qaim, Xələfisaleh, Sahib əz-zaman və Bəqiyyətullahı qeyd etmək olar. Ən məşhur ləqəbi isə Məhdidir. Atası on birinci imam həzrət Həsən Əskəri(ə), anası isə çox hörmətli Nərcis (Nərgiz) xanım olmuşdur. Anası Reyhanə, Süsən və Səqil adları ilə də tanınmışdır. Nərcis xanımın fəzilət və mə'nəviyyəti o dərəcədə çox olmuşdur ki, özü imamət ailəsinin fəzilətli qadınlarından biri olan imam Əli ən-Nəqi(ə)-ın bacısı Həkimə xanım onu (Nərcisi) öz nəslinin ən fəzilətli xanımı, özünü isə onun xadiməsi adlandırmışdır.

Həzrət Məhdi(ə) iki dəfə qeybə çəkilmişdir. Bunlardan biri qısamüddətli (kiçik qeyb dövrü), digəri isə uzunmüddətli (böyük qeyb dövrü) olmuşdur. Kiçik qeyb dövrü o həzrətin anadan olduğu gündən xüsusi naiblərin sona çatdığı dövrə qədər davam etmiş, böyük qeyb dövrü isə birinci mərhələnin (yə'ni, kiçik qeyb dövrünün) qurtarması ilə başlamış, o həzrət zühur edənə qədər davam edəcəkdir.

Həzrət Məhdi(ə)-ın təvəllüdü sünni alimlərinin nəzərində

Həzrət Məhdi(ə)-a inanmaq təkcə şiə məzhəbinə xas olan bir məsələ deyil. (Bu barədə növbəti səhifələrdə ətraflı söhbət edəcəyik.) Peyğəmbər(s)-dən yetişmiş hədislərə əsaslanaraq sünni məzhəbi də bu məsələyə inanır. Lakin şiələrdən fərqli olaraq onlar deyirlər ki, İslam peyğəmbərinin həmin şəxsin qeybə çəkildikdən sonra zühur edəcəyi barədə mə'lumat verdiyi Məhdi hələ dünyaya gəlməmiş və yalnız bundan sonra dünyaya gələcəkdir. Buna baxmayaraq sünni məzhəbinin bir çox tarixçi və hədisyazları o həzrətin təvəllüdünü öz kitablarında qeyd edərək onu bir həqiqət kimi qəbul etmişlər. Təhqiqçilərdən bə'ziləri onların yüzdən çoxunun adını qeyd etmişdir.

Həzrət Məhdi(ə) ilə görüş

İmam Həsən Əskəri(ə)-ın həyatından danışarkən geniş mə'lumat verdiyimiz kimi, zalım Abbasi hökuməti o həzrətin (imam Əskəri(ə)-ın) oğlunu ələ keçirib öldürmək məqsədilə imam Əskəri(ə)-ın evini ciddi nəzarət altında saxladığından imam Məhdi(ə)-ın anadan olması imam Həsən Əskəri(ə)-ın qabaqcadan hazırladığı dəqiq və ölçülmüş plan əsasında çox gizli şəkildə və camaatın (hətta şiələrin) gözündən uzaq bir şəraitdə baş vermişdir. Bu barədə ən mö'təbər xəbəri o həzrətin anadan olmasının yaxından şahidi olmuş imam Həsən Əskəri(ə)-ın bibisi Həkimə xanım vermişdir. Qeyd etmək lazımdır ki, o həzrətin gizli şəkildə anadan olması bu demək deyil ki, sonralar, yə'ni, imam Həsən Əskəri(ə)-ın sağ olduğu müddətdə həzrət Məhdi(ə)-ı beş-altı yaşına qədər heç kəs görməmişdir. Xeyr, şiələrdən xüsusi adamlar müxtəlif vaxtlarda və müxtəlif münasibətlərlə o həzrəti görməyə nail olmuş, beləliklə də onun anadan olmasına yəqinlik edir, lazım gəldikdə başqa şiələrə də bu haqda mə'lumat verirdilər. (Necə ki, bu görüşlərdən birini imam Həsən Əskəri(ə)-ın həyatından danışarkən qeyd etmişdik.)

Alimlər bu görüşlər barədə geniş şəkildə açıqlamalar vermiş,1 lakin bunların içərisində ən əsası çox güman ki, imam Həsən Əskəri(ə)-ın qırx səhabəsinin o həzrətlə görüşü olmuşdur. Bu görüş aşağıdakı şəkildə baş vermişdir.

Həsən ibn Əyyub ibn Nuh2 deyir: "İmam Həsən Əskəri(ə)-dan sonrakı imamın kim olacağı barədə soruşmaq üçün o həzrətin yanına getdik. Orada qırx nəfər idik. (Sonradan imam Məhdi(ə)-ın xüsusi vəkillərindən biri olmuş) Osman ibn Səid Əmri ayağa qalxıb dedi: "Sizin məndən daha yaxşı bildiyiniz bir məsələ barədə soruşmaq istəyirəm." İmam Həsən Əskəri(ə) Osmana "əyləşin" -deyə cavab verdi. Osman narahat halda məclisdən çıxmaq istədi. İmam buyurdu: "Heç kim durub getməsin." Buna görə də kimsə qırağa çıxmadı. Bir qədər keçdikdən sonra imam Əskəri(ə) Osmanı dilləndirdi. O ayağa qalxdı. İmam ona buyurdu: "İstəyirsiniz bura nə üçün gəldiyinizi deyim?" Hamı "buyurun" -deyə cavab verdi. İmam buyurdu: "Bura məndən sonra kimin imam olacağı barədə soruşmaq üçün gəlmisiniz." Hamı "bəli" dedi. Bu vaxt ay kim işıqlı (nurani), imam Həsən(ə)-a oxşayan bir oğlan (uşağı) içəri daxil oldu. İmam Həsən Əskəri(ə) ona işarə edərək buyurdu: "Bu, məndən sonra sizin imamınız, mənim sizin aranızdakı canişinimdir. Onun əmrinə tabe olun və məndən sonra ixtilaf yaratmayın. Yoxsa özünüz həlak, dininiz isə məhv olub gedər..."

Həzrət Məhdi(ə)-ın qeybə çəkilməsinin siyasi-ictimai səbəbləri
İmamların camaatı düz yola yönəltməkdə məqsədləri onları kamalın son

həddinə çatdırmaq olmasında şübhə yoxdur. Bu isə o vaxt həyata keçər ki, camaat bu yönəltmədən istifadə etməyi bacarsın. Əgər camaatda belə bir hazırlıq olmasa, onda Allah tərəfindən tə'yin edilmiş rəhbərin camaat arasında olmasının heç bir xeyri olmayacaq. Təəssüflər olsun ki, imamların, xüsusən də imam Cavad(ə)-dan sonrakı imamların dövründəki təzyiqlər və son dərəcə məhdudiyyətlər göstərir ki, cəmiyyətin imamların rəhbərliyindən istədikləri kimi istifadə etməsi üçün lazımi şərait olmamışdır. (Belə ki, bu təzyiqlər nəticəsində on birinci və on ikinci imamın fəaliyyəti ən aşağı səviyyəyə çatmışdı.) Bu göstərir ki, imamların cəmiyyətdə rəhbərlik və hidayətindən istifadə etmək üçün əlverişli şərait yox idi. Buna görə də cəmiyyət lazımi hazırlığı tapana qədər Allah-taala on ikinci imamın qeybə çəkilməsini məsləhət bilmişdir. (Bu barədə irəlidə söhbət edəcəyik.) Əlbəttə on ikinci imamın qeybə çəkilməsinin bütün sirləri bizə mə'lum deyil, ancaq dediyimiz amil o həzrətin qeybə çəkilməsinin əsas səbəbi ola bilər. İslami rəvayətlərdə on ikinci imamın qeybə çəkilməsinin səbəbləri sahəsində üç məsələ əsas götürülür:

1– İnsanları sınağa

Bildiyimiz kimi Allahın sabit adət-ən'ənələrindən biri də bəndələri imtahana çəkib pak və təmiz insanları seçməkdir. Həyat daima imtahan və sınaq səhnəsi olmuş, bəndələr bu yolla öz iman və səbrləri sayəsində və özlərini Allahın əmrlərinə təslim etmək nəticəsində tərbiyə olunaraq kamala yetişməli və onların gizli istə'dadları çiçəklənməlidir. Həzrət Məhdi(ə) qeybdə olduğu müddətdə insanlar sınağa çəkilir. İman və əqidəsi möhkəm olmayan şəxslərin iç üzü aşkar olaraq şəkkə düşər olur, lakin iman və əqidəsi qanına işləmiş şəxslər o həzrətin zühurunu gözləmək və çətinliklərə sinə gərmək nəticəsində əqidələri daha da möhkəmlənir və Allahın daha böyük mükafatlarına layiq görünürlər. İmam Museyi-Kazim(ə) buyurmuşdur: “Beşinci oğlum qeybə çəkildikdə dininizi qoruyun, muğayat olun kimsə sizi yolunuzdan çıxarmasın. O, istər-istəməz (məcburiyyət qarşısında) qeybə çəkiləcək. Onda bə'zi mö'minlər öz əqidələrindən dönəcəklər. Allah-taala onu qeybə çəkməklə Öz bəndələrini sınağa çəkir...”¹ İslam rəhbərlərinin sözlərindən belə başa düşülür ki, Allahın imam Məhdi(ə)-ı qeybə çəkməklə bəndələri sınağa çəkməsi Allahın ən çətin sınaqlarından biridir.² Bu çətinlik isə iki cəhətə görədir:

1) Qeyb dövrünün özünə görə, yə'ni, qeyb dövrü həddən artıq uzun çəkəcəyindən insanların çoxu buna şəkk edəcək. Bə'ziləri ümumiyyətlə imam Məhdi(ə)-ın doğulmasında (dünyaya gəlməsində), bə'ziləri isə o

həzrətin ömrünün uzanmasında şəkk edəcək. O həzrətin imamətinə sınaqdan çıxmış və əqidəsi möhkəm olan şəxslərdən başqa heç kəs inanmayacaq. Peyğəmbər(s) buyurduğu geniş bir hədisdə söyləmişdir: “Məhdi(ə) şiə və ardıcılarının gözündən itəcək, Allah-taala qəlblərini iman üçün ləyaqətli etmiş şəxslərdən başqa heç kəs onun imamətinə olan əqidəsini qoruyub saxlaya bilməyəcək.”

2) İmam Məhdi(ə)-ın qeybdə olduğu müddət ərzində baş vermiş və verəcək çətinliklər, təzyiqlər və gözlənilməz hadisələrə görə. Yə'ni, inam və əqidəni qorumaq, dində sabit qalmaq çətin bir işə çevriləcək və insanların imanı bir sıra çətinliklərlə, təhlükələrlə üzləşəcək.

2– İmamın canını qorumaq

Allah-taala on ikinci imamı qeybə çəkməklə onu ölümdən qurtarmışdır. Çünki əgər o həzrət ömrünün ilk günlərindən camaatın arasında olsaydı onu mütləq öldürərdilər. (Bu barədə kifayət qədər söhbət etmişik). Deməli, o həzrət münasib vaxtdan qabaq da zühur etsə, yenə həyatı təhlükədə olar, nəticədə öz İlahi vəzifələrini yerinə yetirməyə, cəmiyyəti islah etmək sahəsindəki ali məqsədlərini icra etməyə nail olmaz. İmam Sadiq(ə)-ın səhabələrindən olmuş Zürrə deyir: “İmam Sadiq(ə) buyurdu: “Gözlənilən imam qiyam etməzdən qabaq bir müddət gözlərdən itəcək.” Soruşdum ki, nəyə görə? Buyurdu: “Çünki canı təhlükədə olacaq.””

3– Zəmanə zalımları ilə bey'ət etmək zülmündən qurtarmaq

On ikinci imam heç bir rejimi, hətta təqiyəüzündən də olsun belə rəsmi tanımamış və tanımır. O, heç bir hakimin hökumətini qəbul etmək məcburiyyətində olmayıb və olmayacaq. O, öz vəzifəsinə uyğun olaraq rəftar edir, Allahın dinini mükəmməl şəkildə, çəkinmədən və heç bir bəhanəni qəbul etmədən icra edir. Belə olduqda isə kiminləsə bey'ət etməyə lüzum qalmır. Həsən ibn Fəzzal deyir: “İmam Riza(ə) buyurdu: “Sanki üçüncü oğlumun (imam Həsən Əskəri(ə)-ın) ölümündən sonra öz imamını axtaran, lakin onu tapa bilməyən şiələrimi görürəm.” Mən dedim: “Nə üçün o, gözlərdən itəcək?” İmam cavab verdi: “Ona görə ki, əlində qılınc qiyam edəcəyi zaman heç kəsə tabe olmasın.”

Kiçik qeyb dövrü, böyük qeyb dövrü

(İmam Məhdi(ə)-ın qeybə çəkilməsinin birinci və ikinci mərhələləri)

Qeyd etdiyimiz kimi imam Məhdi(ə)-ın qeyb dövrü iki hissəyə bölünür: Kiçik qeyb dövrü və böyük qeyb dövrü. Kiçik qeyb dövrü (qısamüddətli qeyb) (imam Həsən Əskəri(ə)-ın şəhadətindən) hicrətin iki yüz altmışıncı ilindən başlayaraq üç yüz iyirmi doqquzuncu ilinə qədər (dördüncü xüsusi naibin vəfatına qədər) davam etmişdir. Bu müddət təxminən altmış doqquz il çəkmişdir. Kiçik qeyb dövründə şiələrin əlaqəsi İmamla tamamilə kəsilməmiş, onlar xüsusi şəkildə və çox məhdud şəkildə İmamla əlaqə saxlayırdılar. Bu müddət ərzində müəyyən şəxslər o həzrətin xüsusi vəkili olmuş, şiələr də onların vasitəsilə öz məsələ və müşkülətini İmamın hüzuruna çatdırıb cavab alırdılar. Bə'zi vaxtlar İmamla görüşə də bilirdilər. Buna görə də deyə bilərik ki, imam Məhdi(ə) bu müddət ərzində həm qeybdə, həm də aşkarda olmuşdur. (Əlbəttə əgər belə demək mümkünsə).

Kiçik qeyb dövrünü şiələrin böyük qeyb dövrünə hazırlamaq mərhələsi adlandırmaq olar. Çünki sonrakı mərhələdə şiələrin İmamla əvvəldə olan azacıq əlaqələri də kəsilir, şiələr öz məsələlərində o həzrətin ümumi vəkillərinə, yə'ni, müctəhidlik səlahiyyəti olan və İslam hökmlərinə dərindən bələd olan alimlərə müraciət etməli olurlar. Böyük qeyb dövrü birdən-birə başlasaydı fikirlərin çəşqınlığına səbəb olar və zehinlər onu qəbul edə bilməzdi. Ancaq əvvəlki imamların qeyb dövrünə zəmin yaratmaları üçün ağıllı tədbirlərindən əlavə kiçik qeyb dövrünün özü də yavaş-yavaş zehinləri hazırlayır, bunun ardından da böyük qeyb dövrü başlayır. Həmçinin kiçik qeyb dövründə xüsusi vəkillərin o həzrətlə əlaqədə olması və eləcə də bə'zi şiələrin bu müddət ərzində o həzrəti görməyə nail olması imam Məhdi(ə)-ın doğulmasını və hal-hazırda da yaşaması məsələsini daha da təsdiqlədi.

İmam Məhdi(ə)-ın qeybə çəkilməsinin birinci mərhələsi başa çatdıqdan sonra uzunmüddətli və böyük qeyb dövrü başlamış, bu mərhələ indiyədək davam edir və bundan sonra da Allah-taala o həzrətə qiyam etmək üçün zühur-üzə çıxma icazəsi verənə qədər davam edəcək. On ikinci imamın qeybə çəkilməsinin hər iki mərhələsi ondan əvvəlki imamlar tərəfindən qabaqcadan xəbər verilmiş və elə həmin dövrdən də ravi və hədisyazarlar tərəfindən öyrənilərək hədis kitablarında qeyd edilmişdir. İndi isə nümunə üçün bir neçə hədisə nəzər yetirək:

1) Əmirəl-mö'minin həzrət Əli(ə) buyurmuşdur: “Bizim qeybə çəkiləcək (imamımızın) iki qeyb dövrü olacaq. Onlardan biri digərindən daha çox olacaq. Onun qeybdə olduğu müddət ərzində onun imamətinə yalnız iman möhkəm və mərifəti kamil olan şəxslər inanacaq.”

2) İmam Baqir(ə) buyurmuşdur: “Qeybə çəkiləcək (imamın) iki qeyb dövrü olacaq. Bu iki dövrün birində deyəcəklər ki, o ölüb...”

3) Əbu Bəsir deyir: “İmam Sadiq(ə)-a dedim: “İmam Baqir(ə) buyurmuşdur

ki, Mühəmməd(s) nəslinin (qeybə çəkildikdən sonra) qiyam edəcəyi şəxsin iki qeyb dövrü olacaq ki, bunlardan da biri digərindən daha (çox) uzun sürəcək. İmam Sadiq(ə) buyurdu ki, bəli, belədir...”

4) İmam Sadiq(ə) buyurmuşdur: “Qiyam edəcək imamın iki qeyb dövrü olacaq: Biri qısamüddətli, digəri isə uzunmüddətli...”

Tarix qabaqcadan deyilmiş bu xəbərləri təsdiqlədi və əvvəlki imamların buyurduğu kimi imam Məhdi(ə) barədə deyilmiş hər iki qeyb dövrü həqiqətə çevrildi.

İmam Məhdi(ə)-in xüsusi nümayəndələri

Həzrət Məhdi(ə)-in kiçik qeybdə olduğu müddət ərzində qabaqkı imamların sabiqəli səhabələrindən və şiələrin böyük və təqvalı alimlərindən dördü o həzrətin xüsusi nümayəndəsi olmuşdur. Onlar öz dövrlərinə görə aşağıdakı tərtiblə nümayəndəlik etmişlər:

- 1– Əbu Əmr Osman ibn Səid Əmri.
- 2– Əbu Cə’fər Məhəmməd ibn Osman ibn Səid Əmri.
- 3– Əbülqasim Hüseyn ibn Ruh Nobəxti.
- 4– Əbülhəsən Əli ibn Məhəmməd Səməri.

Həzrət Məhdi(ə)-in müxtəlif yerlərdə, o cümlədən Bağdad, Kufə, Əhvaz, Həmədan, Qum, Rey, Azərbaycan, Neyşabur və s. başqa vəkilləri olmuşdur, lakin onlar ya vəkillər silsiləsinin başında duran bu dörd nəfərin vasitəsilə camaatın (şiələrin) məsələlərini imama çatdırır¹ və eləcə də onların həllinə dair İmamdan məktublar alırdılar, ya da (bə’zi təhqiqçilərin verdiyi ehtimala görə) bu dörd nəfərin nümayəndəliyi ümumi və hərətərəfli olmuş, başqaları isə müəyyən məsələlər üzrə nümayəndəlik etmişlər. Bu nümayəndələrdən aşağıdakıları misal göstərmək olar: Məhəmməd ibn Cə’fər Əsədi, Əhməd ibn İshaq Əş’əri Qummi, İbrahim ibn Məhəmməd Həmədani, Əhməd ibn Həməzə ibn əl-Yəsə, Məhəmməd ibn İbrahim ibn Məhziyar, Haciz ibn Yezid, Məhəmməd ibn Saleh, Əbu Haşim Davud ibn Qasim Cə’fəri, Məhəmməd ibn Əli ibn Bilal, Ömər Əhvazi, Əbu Məhəmməd və Cinai.

- 1– Əbu Əmr Osman ibn Səid Əmri

Osman ibn Səid Bəni-Əsəd qəbiləsindən olmuş, Samirra şəhərində yaşadığı üçün Əskəri də adlandırılmışdır. Şiələr onu Səmmən (yağsatan) deyər çağırırdılar. O, siyasi fəaliyyətinin üzə çıxmaması məqsədilə yağ satmaqla məşğul olur, şiələrin İmama çatdırmaq istədiyi malları onlardan alaraq yağ qablarına qoyub imam Həsən Əskəri(ə)-a çatdırırdı.¹ O, e’timadını necə lazımdısa doğrultmuş, şiələr hamı ona inanırdı.² Qeyd etmək lazımdır ki, Osman ibn Səid elə imam Əli ən-Nəqi(ə) və imam Həsən Əskəri(ə)-in da

nümayəndə və yaxın dostlarından olmuşdur. Özü şiə başçılarından olan Əhməd ibn İshaq deyir: “Bir gün imam Əli ən-Nəqi(ə)-ın yanına gedib dedim: “Mən bə’zi vaxtlar burada oluram, bə’zi vaxtlar isə olmuram, burada olanda da həmişə sizin yanınıza gələ bilmirəm. Kimin sözünü qəbul edirəm, kimə qulaq asım?” İmam buyurdu: “Bu Əbu Əmr (Osman ibn Səid Əmri) inanılmış və e’tibar etdiyim bir şəxsdir. O, sizə nə desə, bilin ki, mənim tərəfimdən çatdırır.” Sonra Əhməd ibn İshaq əlavə edib deyir: “İmam Əli ən-Nəqi(ə)-ın vəfatından sonra imam Həsən Əskəri(ə)-ın yanına gedib həmin sualı təkrar etdim. O da atası kimi buyurdu: “Bu Əbu Əmr məndən əvvəlki imamın e’tibar etdiyi, eləcə də mənim həm həyatımda, həm də öldükdən sonra inandığım bir şəxsdir. O, sizə nə desə, bilin ki, mənim tərəfimdən demiş, sizə nə çatdırsa, bilin ki, mənim tərəfimdən çatdırmışdır.”

İmam Həsən Əskəri(ə) vəfat etdikdə də zahirdə ona qüsul verib kəfənə tutaraq dəfn etmiş şəxs Osman ibn Səid olmuşdu.⁴ Həmçinin bir gün bir dəstə şiənin gözü qarşısında imam Həsən Əskəri(ə)-ın göstərişi ilə Yəməni şiələrinin göndərdiyi şər’i vergiləri təhvil alan şəxs Osman ibn Səid idi. İmam Əskəri(ə) şiələrin qarşısında öz hərəkəti ilə Osman ibn Səidə olan hörmət və e’tibarı nə dərəcədə böyük olmasını göstərərək buyurmuşdur: “Şahid olun ki, Osman ibn Səid mənim, oğlu Məhəmməd isə oğlum Məhdi(ə)-ın vəkili (naibi) olacaqdır.” Eyni zamanda qırx nəfər şiənin imam Həsən Əskəri(ə)-la görüşünün sonunda o həzrət onlara buyurdu: “Osman ibn Səid nə deyirsə, qəbul edin, onun əmrinə tabe olun, sözünə qulaq asın. O, sizin imamınızın nümayəndəsidir, ixtiyar sahibidir.”

Osman ibn Səidin vəfat etdiyi tarix mə’lum deyil. Bə’ziləri ehtimal vermişlər ki, o, hicrətin iki yüz altmış- iki yüz altmış yeddinci illəri arasında vəfat etmişdir. Bə’ziləri isə onun vəfatını iki yüz səksəninci ildə qeyd edir.

2– Məhəmməd ibn Osman ibn Səid Əmri

Məhəmməd ibn Osman da atası kimi şiə böyüklərindən olmuş, təqva, ədalət, ehtiram baxımından bütün şiələrin onu qəbul edib hörmət qoyduğu və imam Həsən Əskəri(ə)-ın e’tibar etdiyi yaxın dostlarından olmuşdur. İmam Əskəri(ə) Əhməd ibn İshaqın “kimə müraciət edək?” sualının cavabında buyurmuşdu: “Osman ibn Səid və oğlu Məhəmməd hər ikisi mənim e’tibar etdiyim şəxslərdir. Sənə nə çatdırsalar, bil ki, mənim tərəfimdən çatdırır, nə desələr, bil ki, mənim tərəfimdən deyirlər. Onların sözünə qulaq as və onlardan itaət et. Çünki onların ikisinə də mən e’tibar edirəm.

Osman ibn Səid vəfat etdikdən sonra imam Məhdi(ə) tərəfindən ona

başsağlığı verilərək özünün də nümayəndə tə'yin olunması haqqında bir məktub yetişir.

Abdullah ibn Cə'fər Himyəri deyir: “Osman ibn Səid vəfat etdikdən sonra imam Məhdi(ə)-dan əvvəllər bizimlə məktublaşdığı xətlə yazılmış bir məktub gəlir. Məktubda Məhəmməd ibn Osman atasının yerinə naib tə'yin edilmişdi.” Həmçinin imam Məhdi(ə) İshaq ibn Yə'qubun suallarına cavab verdiyi məktubda belə yazmışdı: “Allah Məhəmməd ibn Osman və vəfat etmiş atasından razı olsun. O, mənim inandığım bir şəxsdir və onun yazdığı mənim yazdığımındır.”

Məhəmməd ibn Osman fiqh (müsəlman hüquqları) elmi sahəsində bir neçə əsər yazmış, o vəfat etdikdən sonra isə həmin əsərlər İmamın üçüncü naibi Hüseyn ibn Ruha (ya da dördüncü naib Əbülhəsən Səməriyə) çatmışdır.

Məhəmməd ibn Osman təxminən qırx il imam Məhdi(ə)-ın nümayəndəsi olmuş, bu müddət ərzində müxtəlif məntəqələr üzrə tə'yin olunmuş nümayəndələrə başçılıq etmiş, onların işlərinə nəzarət etmiş və şiələrin işini səliqə-səhmana salmışdır. İmam Məhdi(ə)-dan ona çoxlu məktub yetişmiş, o isə həmin məktubları öz sahiblərinə (məktub yazıb cavabını gözləyən şəxslərə) çatdırmışdır. Nəhayət hicrətin üç yüz dörd, ya da üç yüz beşinci ilində vəfat etmişdir. O, ölümündən qabaq vəfat edəcəyi tarixi müəyyən etmiş və müəyyən etdiyi vaxtda da vəfat etmişdir.

3– Əbülqasim Hüseyn ibn Ruh Nobəxti

Məhəmməd ibn Osmanın həyatının son günlərində bir dəstə şiə onun yanına gedir. O deyir: “Mən vəfat etdikdən sonra mənim yerimə İmamın nümayəndəsi Əbülqasim Hüseyn ibn Ruh Nobəxti olacaq. Bundan sonra ona müraciət edin və işlərinizdə ona e'tibar edin.”

Hüseyn ibn Ruh ikinci naibin ən yaxın adamlarından olmuş və Məhəmməd ibn Osman (ikinci naib) özündən sonra onun naib olması üçün əvvəldən zəmin yaradır, şər'i vergiləri təhvil vermək üçün şiələrə ona müraciət etməyi göstəriş verirdi. O, Məhəmməd ibn Osman ibn Səidlə şiələr arasında bir vasitə idi. Hüseyn ibn Ruh şiə məzhəbinin əhkamına dair “Ət-Tə'dib” adlı bir kitab yazmışdı. Yazdığı bu kitaba öz münasibətlərini bildirmək məqsədilə onu Qum fəqihlərinə göndərir. Onlar bu kitabı nəzərdən keçirdikdən sonra ona məktub yazıb bildirirlər ki, bir məsələdən başqa bütün məsələlər şiə fiqhinə uyğundur. Hüseyn ibn Ruhla bir dövrdə yaşamış bə'zi şəxslər onun düşüncə və istə'dadını tə'rifləyərək demişlər: “İstər onunla müvafiq olan, istərsə də müxalif olan şəxslərin dediyinə əsasən Hüseyn ibn Ruh dünyanın ən ağıllı adamlarından biridir.”

İmam Məhdi(ə)-ın üçüncü nümayəndəsi Hüseyn ibn Ruh Nobəxti Abbasi xəlifəsi Müqtədirin hakimiyyəti dövründə beş il həbsdə olmuş, üç yüz on yeddinci ildə azad edilmişdir. İyirmi bir il nümayəndəlikdən və sonra hicrətin üç yüz iyirmi altıncı ilində vəfat etmişdir.

4– Əbülhəsən Əli ibn Məhəmməd Səməri

İmam Məhdi(ə)-ın göstərişinə¹ və üçüncü nümayəndə Hüseyn ibn Ruh Nobəxtinin vəsiyyətinə əsasən ondan sonra Əli ibn Məhəmməd Səməri İmamın xüsusi nümayəndəsi tə'yin olunaraq şiələrin başçısı seçilir. Səməri imam Həsən Əskəri(ə)-ın səhabələrindən olmuşdur. O, vəfat etdiyi üç yüz iyirmi doqquzuncu ilə qədər imam Məhdi(ə)-ın xüsusi nümayəndəsi vəzifəsində çalışmışdır. Hüseyn ibn Ruh vəfat etməzdən bir neçə gün əvvəl imam Məhdi(ə)-dan aşağıdakı məzmununda ona bir məktub gəlir: “Bismillahir-rəhmanir-rəhim. Ey Əli ibn Məhəmməd Səməri! Allah-taala sənə vəfatından mö'min qardaşlarına əcr əta etsin. Sən altı gündən sonra vəfat edəcəksən. İşlərini səliqə-səhmana sal və heç kəsi öz yerinə canışın tə'yin etmə. Böyük qeyb dövrü çatıb və mən bir də Allahın icazə verdiyi vaxt zühur edəcəyəm. Mənim zühurum uzun müddət keçdikdən, qəlblər sərtləşdikdən, yer üzündə zülm və haqsızlıq baş alıb getdikdən sonra olacaq. Şiələrim arasında mənə görmək (mənim xüsusi nümayəndəm olması) iddiasını edənlər olacaq. Süfyaninin qiyamından və göy sədasının eşidilməsindən qabaq kim belə iddia edərsə, bilin ki, o, yalançıdır və dedikləri iftiradır (böhtandır). Allahdan başqa heç bir qüdrət və qüvvə yoxdur.”

Məktub gəldikdən düz altı gün sonra Əbülhəsən Səməri vəfat edir. Vəfat etməzdən qabaq ondan soruşurlar ki, səndən sonra İmamın nümayəndəsi kimdir? O isə cavab verir ki, mənim kimisə nümayəndə tə'yin etməyə icazəm yoxdur.⁷

Əbülhəsən Səmərinin vəfatından sonra şiə tarixində “böyük qeyb dövrü” adı ilə məşhur olmuş yeni bir mərhələ başlayır. Gələn səhifələrimizdəki bəhslər də məhz bu barədə olacaq.

İmam Məhdi(ə)-ın xüsusi nümayəndələrinin əsas vəzifə və fəaliyyətləri

On ikinci imamın özü üçün nümayəndə və səfir tə'yin etməsi həqiqətdə vəkillik əlaqəsinin davamı idi. Bu əlaqə doqquzuncu imamın dövründə yaranmış, imam Əli ən-Nəqi(ə) və imam Həsən Əskəri(ə)-ın dövründə daha genişlənmiş, imam Məhdi(ə)-ın dövründə isə özünün son mərhələsinə

çatmışdır. İmam Məhdi(ə)-ın xüsusi nümayəndəliyinin əsas vəzifə və fəaliyyətlərini aşağıdakı mərhələlərdə konkretləşdirmək olar.

1– İmam Məhdi(ə)-ın adını və yerini gizli saxlamaq

Kiçik qeyb dövründə imam Məhdi(ə)-ın görünməsi xüsusi naiblər və bə'zi şiiələr üçün mümkün olub arabil görünə də 1 bir sıra siyasi çətinliklər üzündən dörd naibin heç birinin öz dövründə o həzrətin adını çəkməyə və onun yerini bütün camaata bildirməyə ixtiyarı yox idi. Çünki əks təqdirdə İmam üçün hökumət tərəfindən təhlükə yaranardı. İmamın ad və yerinin gizli saxlanması siyasəti o həzrətin öz göstərişi əsasında icra olunurdu. Bir dəfə İmamdan bu barədə heç bir sual olunmadan aşağıdakı məzmununda ikinci nümayəndə Məhəmməd ibn Osmana bir məktub gəlməsi də bu məsələni təsdiqləyir: “(Mənim) adımlı soruşanlar bilməlidirlər ki, sükut etsələr, onları Cənnət, danışsalar, Cəhənnəm gözləyir. Əgər onlar mənim adımlı bilsələr, onu hamıya deyər, yerimi bilsələr hamıya göstərirlər.”² Həmçinin ikisi də imamların ən yaxın səhabə və səmimi dostlarından olan Abdullah ibn Cə'fər Himyəri və Əhməd ibn İshaq Əş'əri bir gün (birinci nümayəndə) Osman ibn Səidlə görüşərkən ondan “imam Həsən Əskəri(ə)-ın canişinini görməsi” barədə soruşurlar. Osman ibn Səid müsbət cavab verir. Onun adını soruşduqda isə o, adı deməkdən imtina edib buyurur: “Bu barədə soruşmaq sizə haramdır. Özü də bunu mən demirəm. Çünki hansısa halal şeyi haram, haramı isə halal etməyə mənim ixtiyarım yoxdur. Bunu (İmamın adını soruşmağın qadağan olmasını) onun özü buyurmuşdur. Çünki Abbasi hökuməti elə bilir ki, imam Həsən Əskəri(ə) vəfat etmiş, özündən sonra isə heç bir övladı qalmamışdır. Buna görə də onlar imam Əskəri(ə)-ın əmlakını heç onun vərasəsi olmayanlar (Cə'fər Kəzzab və anası) arasında bölüşdürdülər. İmam bu məsələ barədə sükut və səbr ixtiyar etmişdir. İndi İmamın ailəsi ilə əlaqə saxlamağa, yaxud onlardan bir şey soruşmağa heç kəsin cür'əti yoxdur. Əgər İmamın adı bəlli olarsa, onda o, hökumət tərəfindən axtarışda olar. Çəkinin, çəkinin, Allahı yadınıza salın və bu cür məsələlərdən uzaq olun.”¹

İmam Məhdi(ə)-ın üçüncü naibi Əbülqasim Hüseyn ibn Ruh Nobəxtinin dövründə şiiələrin seçilmiş şəxslərindən olan Əbu Səhl Nobəxtidən soruşurlar ki, nəyə görə bu vəzifəyə (nümayəndəliyə) sən yox, Hüseyn ibn Ruh seçildi? O cavab verir ki, onu bu vəzifəyə tə'yin edənlərin özləri daha yaxşı bilirlər. Mənim işim ancaq müxalif və düşmənlərlə mübahisə və müzakirə etməkdir. Əgər mən də Hüseyn ibn Ruh kimi İmamın yerini bilsəydim, ola bilərdi ki, çətinliyə düşəndə onun yerini göstərəm. Ancaq İmam Əbülqasim Hüseyn ibn Ruhun əbasının altında gizlənsə, onu

(Hüseyni) tikə-tikə doğrasalar da əbasını qaldırmaz.2

2– Vəkillərə (nümayəndələrə) rəhbərlik etmək

Qeyd etdiyimiz kimi imam Məhdi(ə)-ın qeyb dövründə müxtəlif yerlərdəki nümayəndələri şiə mərkəzlərində fəaliyyət göstərirdilər. Bu nümayəndələrin onuncu və on birinci imamın dövründə əsasən birinci (əsas) nümayəndənin vasitəsilə imamlarla əlaqə saxlamasına baxmayaraq onlar İmamın özü ilə də bilavasitə əlaqə saxlaya bilirdilər. Kiçik qeyb dövründə isə bu nümayəndələrin on ikinci imamla bilavasitə əlaqəsi tamamilə kəsilir, onlar da məcbur olub İmamın xüsusi nümayəndəsinin nəzarəti altında fəaliyyət göstərməli olurlar. Belə ki, onlar imam Məhdi(ə)-a çatacaq məktub, sual və şər'i vergiləri İmamın xüsusi nümayəndəsinin vasitəsilə ona çatdırırdılar. Bundan öncə də qeyd etdiyimiz kimi Əbu Cə'fər Məhəmməd ibn Osmanın nümayəndə olduğu müddət ərzində Bağdad şəhərində onun xüsusi nəzarəti altında on nəfər nümayəndə fəaliyyət göstərirdi.

İmamın xüsusi nümayəndələri şər'i vergiləri təhvil aldıqda qəbz vermir, lakin şiələr digər nümayəndələrdən qəbz tələb edirdilər. Şeyx Tusinin qeyd etdiyinə görə (ikinci nümayəndə) Məhəmməd ibn Osmanın son günlərində onun göstərişi ilə bir nəfər İmama məxsus olan şər'i vergisini (üçüncü nümayəndə) Hüseyn ibn Ruha verib ondan qəbz tələb edirmiş. Hüseyn ibn Ruh onun bu hərəkətindən şikayətləndikdə Məhəmməd ibn Osman Hüseynə qəbz tələb edilməməsi barədə əmr edərək buyurmuşdur: “Əbülqasimə nə verirsinizsə, (yəqin bilin ki,) mənə çatır (və bu barədə şəkk etməyə dəyməz.)”

3– İmama məxsus olan şər'i vergilərin toplanıb paylanması

İmam Məhdi(ə)-ın xüsusi naiblərinin hər biri öz növbəsində şiələrdən İmama məxsus olan (imama çatacaq) şər'i vergiləri bilavasitə, yaxud da yerli nümayəndələrin vasitəsilə təhvil alıb bir yolla İmamın özünə çatdırır, ya da İmamın göstərişi ilə lazımi yerlərə xərcləyirdilər.

İmam Həsən Əskəri(ə)-ın şəhid olduğu ilk günlərdə Qum və İranın başqa şəhərlərindən bir neçə şiə Samirra şəhərinə gəlib İmamın şəhid olduğunu eşidirlər. Onlar öz yaşadıkları məntəqənin şiələrinin şər'i vergilərini yığıb İmam üçün gətirmişdilər. İmam şəhid olduğu üçün onlar İmamın canişinini xəbər aldılar. Bə'ziləri imam Əskəri(ə)-ın qardaşı Cə'fər Kəzzabı göstərib deyirlər ki, İmamın canişini budur. Qumdan gəlmiş şiələr onun həqiqətən imam olub-olmamasını öyrənmək üçün həmişəki kimi ondan gətirilmiş pulların nişanələrini soruşurlar. Cə'fər onların sualına cavab verə bilmədikdə onlar da pullarını ona verməkdən imtina edərək məcbur olub öz ölkələrinə qayıtmaq məqsədilə Samirradan çıxırlar. Samirradan kənarda imam

Məhdi(ə)-ın gizli qasidi yetişib onları İmamın hüzuruna aparır. İmam pulların bütün nişanələrini deyib onları təhvil aldıqdan sonra buyurdu: “Bundan sonra Samirraya heç nə gətirməyin. Mən Bağdadda bir nəfər tə’yin edərdəm, siz də pulları ona verərsiniz. Bütün məktubları da ona çatdıraram.” Bunun ardınca imam Məhdi(ə) Osman ibn Səidi xüsusi nümayəndə tə’yin edir, o da Bağdadda öz vəzifəsini yerinə yetirməyə başlayır.

4– Fiqhi sual və əqidəvi müşkülata cavab vermək

İmam Məhdi(ə)-ın xüsusi nümayəndələrinin fəaliyyəti təkcə qeyd etdiyimiz bəndlərlə qurtarmır. Onlar eyni zamanda müxtəlif şər’i və fiqhi sullara cavab verir, əqidəvi müşkülata həll edir və müxaliflərin irəli sürdüyü şübhələri aradan qaldırırdılar. Beləliklə də onlar şiə əqidəsinin zəifləməsinin qarşısını alırdılar. İmamın xüsusi nümayəndələri bu vəzifələri o həzrətin tə’limindən istifadə edərək öz yüksək elmləri sayəsində layiqincəsinə yerinə yetirirdilər. Bu nümayəndələrin həyatına qısa bir baxış onların bu sahədəki sə’y və uğurlarını çox yaxşı şəkildə oxucuya çatdırır. Onlar bir tərəfdən İmamın olmamasına dair yürüdülmüş iddiaları dəf edir, bu yolda bə’zi vaxtlar məcbur olub İmamla gizli əlaqələrinin üstünü açır,¹ bə’zi vaxtlar bu barədə İmamdan məktub gələrək o həzrətin özü onların köməyinə gəlirdi.² Digər tərəfdən də şiələrin müxtəlif şər’i və fiqhi suallarını İmama göndərib onların cavabını öyrənir, sonra da camaata çatdırırdılar. Nümunə olaraq İmamın Məhəmməd ibn Osmana yazdığı və onda İshaq ibn Yə’qubun suallarına cavab verdiyi məktubu qeyd etmək olar.³ Həmçinin İmamın Qum camaatının nümayəndəsi Məhəmməd ibn Abdullah ibn Cə’fər Himyərinin suallarına verdiyi geniş məktubu da qeyd etmək olar.

Qeyd etdiklərimizdən əlavə bə’zi vaxtlar xüsusi nümayəndələr müxaliflərlə elmi mübahisələr edib onları məhkum edir və verdikləri cavabların İmamdan öyrəndiklərini tə’kid edirdilər. Məsələn Hüseyn ibn Ruh bir mübahisə zamanı imam Hüseyn(ə)-ın şəhadətinə dair şübhə irəli sürmüş bir müxalifə çox gözəl cavab verir. Onun səhərisi gün isə bu cavabın onu öz şəxsi fikrinə əsasən verilməsini güman edən bir şiəyə deyir: “Göydən yerə düşərək quşlara yem olmağım, yaxud şiddətli bir küləyin məni uzaqlara aparıb atması mənim üçün Allahın dinində şəxsi nəzərimi söyləməkdən daha yaxşıdır. Dünən eşitdiklərinin hamısı Allahın hüccətinin (imam Məhdi(ə)-ın) buyurduqlarıdır.” Həmçinin o, əqaid elmində öz dövrünün görkəmli şəxslərindən birinin imam Museyi-Kazim(ə)-ın şəhadətinin səbəbi, mə’sum imamların qılıncla, yoxsa zəhərlə öldürülməsi və eləcə də xanım Zəhra(s.ə)-nın Peyğəmbər(s)-in digər qızlarından üstün olmasının səbəbini soruşduqda ona aydın və qaneedici cavab vermişdir. Belə ki, onun bu cavabı həmin şəxsi heyran qoymuş, nəticədə o, “bu barədə bundan gözəl və qısa cavab

eşitməmişəm” demişdir.

5– İmamın naibi olmaq haqda iddia edənlərlə mübarizə

Qulət və İmamın nümayəndəsi olub onunla camaat arasında bir vasitə olmaq haqda iddia edənlərə qarşı mübarizəni də xüsusi nümayəndələrin fəaliyyəti sırasına daxil etmək lazımdır. İmam Əli ən-Nəqi(ə)-ın həyatından danışarkən qeyd etdik ki, yolunu azmış və bir sıra məqampərəst şəxslər imamları Allah səviyyəsinə çatdırmaq kimi əsassız məsələləri irəli sürməklə özlərini onların nümayəndəsi, onların bəndələr arasındakı vasitəçisi adlandıraraq İmamın adı ilə camaatdan xüms və bu kimi şər'i vergiləri təhvil alırdılar. Təbii ki, bu məsələ də şiənin adını ləkələyərək imamlar üçün bir sıra çətinliklər yaradırdı. Kiçik qeyb dövründə bunlardan əlavə özlərini yalandan imamın xüsusi nümayəndəsi adlandıran şəxslər də meydana çıxır. Onlar İmama məxsus olan əmlakda yersiz təsərrüf edir, fiqhi və əqidəvi məsələlərdə azdırıcı və həqiqətdənkənər sözlər deyirdilər. Belə olduqda İmamın xüsusi nümayəndələri İmamın öz göstərişi ilə onlarla mübarizə etməyə başladılar. Bə'zi vaxtlar onların qeyri-məqbul və lə'nətlənmələrinə dair İmamdan məktublar da gəlirdi. Əbu Məhəmməd Şəri'i, Məhəmməd ibn Nəsir Nümeysi, Əhməd ibn Hilal Kərxî, Əbu Tahir Məhəmməd ibn Əli ibn Bilal, Hüseyn ibn Mənsur Həllac və Məhəmməd ibn Şəlməğani bu cür şəxslərdən olmuşlar. Adını sonda qeyd etdiyimiz Şəlməğani əvvəllər şiə fəqihlərindən olmuş və hətta “Təklif” adlı bir kitab da yazmışdı. Lakin sonradan yolunu azıb ifrat dərəcəsinə vararaq küframiz iddialar irəli sürmüşdür. O cümlədən “Ruhun başqa bədənə keçməsi” nəzəriyyəsinə tə'kid edərək deyirdi ki, Peyğəmbər(s)-in ruhu (ikinci nümayəndə) Məhəmməd ibn Osmanın, Əli(ə)-ın ruhu (üçüncü nümayəndə) Hüseyn ibn Ruhun, xanım Fatimeyi-Zəhra(s.ə)-nın ruhu isə Məhəmməd ibn Osmanın qızı Ümmü-Külsümün bədənində keçmişdir. Hüseyn ibn Ruh onun bu fikrini kafirlik əqidəsi hesab etmiş, onu məsihilərin əqidələrindən sayaraq Şəlməğaninin batil fikirlərini öz tayfası arasında ifşa edərək onu rüsvay edir. Şəlməğaninin ziyankar təbliğatı nəticəsində hicrətin üç yüz on ikinci ilinin Zilhiccə ayında imam Məhdi(ə)-dan onun kafir və mürtədd (dindən çıxmış) olması haqqında Hüseyn ibn Ruha bir məktub gəlir. Nəhayət hicrətin üç yüz iyirmi üçüncü ilində Şəlməğani öldürülür.

Böyük qeyb dövrü

Dördüncü naibin ölməsi ilə imam Məhdi(ə)-ın böyük qeyb dövrü başlayır. Bu dövrdə müctəhidlik səlahiyyətinə malik olan alimlər İmamın ümumi nümayəndələri hesab olunur. Ötən səhifələrdə qeyd etdik ki, xüsusi

nümayəndəlik o idi ki, imam Məhdi(ə) özü müəyyən bir şəxsi nümayəndə tə'yin edir, ancaq ümumi nümayəndə odur ki, İmam nümayəndə üçün lazım olan ümumi şəraiti deyir, bütün dövrlər boyu həmin şəraitə malik olan şəxslər (alimlər) də İmamın nümayəndəsi olaraq şiələrin dini və dünyəvi işlərdə müraciət obyektinə çevrilir. Mə'sum imamlar, xüsusən də imam Məhdi(ə)-ın özü bir çox rəvayətlərdə bu şəraiti müəyyənləşdirmiş və müsəlmanları böyük qeyb dövründə həmin şəraitə malik olan alimlərə müraciət edərək onlara tabe olmağı əmr etmişdir. İndi həmin rəvayətlərdən ikisini oxucuların nəzərinə çatdırırıq:

1) Ömər ibn Hənzələ deyir: “İmam Sadiq(ə)-dan soruşdum ki, əgər iki nəfər şiənin borc, yaxud irs məsələsində mübahisələri olsa bu məsələni aydınlaşdırmaq üçün dövlət qazısına müraciət edə bilərlərmi? İmam buyurdu: “Haqla batili ayırd etmək üçün onlara (dövlət qazılarına) müraciət edən şəxs həqiqətdə zalıma müraciət etmiş olur. Onun hökmü ilə əlinə gələn bütün şeylər hətta onun öz haqqı da olsa belə haramdır. Çünki onu zalımın hökmü ilə ələ gətirmişdir. Halbuki, Allah-taala zalıma müraciət etməyi qadağan edərək buyurmuşdur: “Onlar zalım məhkəməsinə müraciət etmək istəyirlər. Halbuki onlara zalıma müraciət etməmələri əmr olunmuşdur.” Soruşdum ki, bəs onda nə etsinlər? İmam buyurdu: “Fikir verməlidirlər ki, bizim rəvayətlərimizi kim söyləmişsə, halal-haramımıza nəzər salıb hökmləri tanımışsa, onu hakim tə'yin etməlidirlər. Çünki mən onu sizin üçün hakim tə'yin etmişəm. Əgər o, bizim buyurduğumuza əsasən hökm versə, lakin kimsə onun hökmünü qəbul etməsə, Allahın hökmünü yüngül tutmuş və bizi inkar etmişdir. Bizi inkar edən isə Allahı inkar etmişdir. Bu isə eynilə Allaha kafir çıxmaq deməkdir...”İmam Sadiq(ə)-ın bu əmri ümumi bir əmr olub bütün müctəhidlik səlahiyyətinə malik olan alimləri əhatə edir. Əgər imam Sadiq(ə) kiçik bir məsələdə mübahisə yaranarkən onun həllində zalım hakimə müraciət etməyə razı deyilsə, şübhəsiz ki, müsəlmanların digər işlərinə də zalımların nəzarət etməsinə razı olmaz. Buna görə də o həzrət bu kimi işləri ədalətli şiə müctəhidlərinin öhdəsinə buraxmışdır.

2) İshaq ibn Yə'qub deyir: “(İkinci nümayəndə) Məhəmməd ibn Osmandan məktubumu imam Məhdi(ə)-a çatdırmasını istədim. Məktubda qarşılaşdığım çətin məsələləri yazmışdım. İmam məktuba öz xətti ilə cavab yazmışdı. Yazdığım məsələlərdən biri də bu idi ki, (böyük) qeyb dövründə mübahisəli məsələlərdə kimə müraciət etmək? İmam sualımın cavabında belə yazmışdı: “Qarşılaşdığınız məsələlərdə bizim hədisləri söyləyənlərə müraciət edin. Onlar mənim sizə olan hüccətim, mən isə Allahın (sizə olan) hüccətiyəm.”

Həzrət Məhdi(ə) şiə mənbələrində

İslam Peyğəmbəri həzrət Mühəmməd(s) və həmçinin digər mə'sum imamlar

həzrət Məhdi(s)-ın anadan olması, qeybə çəkilməsi, zühur edərək cahanşümul qiyamı və sair xüsusiyyətləri barədə çoxlu hədislər buyurmuşlar. Hələ imam Məhdi(ə) dünyaya gəlməzdən neçə il əvvəl onun peyğəmbər ailəsindən, Fatimə(s.ə) övladlarından və imam Hüseyin(ə)-ın nəslindən olacağı, öz cahanşümul qiyamı ilə bütün dünyada haqq-ədalət bərpa edəcəyi barədə xəbər verilmişdir. Bu barədə Peyğəmbər(s) və imamlardan söylənilmiş rəvayətlərin sayı həddən artıq çoxdur. Belə ki, İslami mövzular sahəsində çox az məsələ barədə bu qədər rəvayət söylənilmişdir. İndi isə biz ilk növbədə həzrət Məhdi(ə) barədə imamların buyurduğu hədisləri və eləcə də şiə alimlərinin bu sahədə yazdığı kitabların adını qeyd edəcək, sonra isə sünni məzhəbinin bu barədə Peyğəmbər(s)-dən söylədikləri hədislərə və bu sahədə yazdığı kitablara nəzər yetirəcəyik.

Bir məsələni də qeyd etmək yerinə düşər ki, imamların hər birinin dövrünün özünəməxsus xüsusiyyətləri olmasına və imamların diqqətinin əsasən həmin xüsusiyyətlərə cəlb olunmasına baxmayaraq həzrət Məhdi(ə)-ın məsələsi daima onların nəzərində olmuş və onlar yeri gəldikcə bu məsələyə toxunmuşlar. İndi imamların bu məsələ barədə buyurduğu hədislərin qısaca siyahısını oxucuların diqqətinə çatdırırıq.

- 1) Əmirəl-mö'minin Əli(ə) – 51 hədis.
- 2) İmam Həsən(ə) – 5 hədis.
- 3) İmam Hüseyin(ə) – 14 hədis.
- 4) İmam Zeynül-abidin(ə) – 11 hədis.
- 5) İmam Baqir(ə) – 63 hədis.
- 6) İmam Sadiq(ə) – 124 hədis.
- 7) İmam Museyi-Kazim(ə) – 6 hədis.
- 8) İmam Riza(ə) – 19 hədis.
- 9) İmam Cavad(ə) – 6 hədis.
- 10) İmam Əli ən-Nəqi(ə) – 6 hədis.
- 11) İmam Həsən Əskəri(ə) – 22 hədis.

İndi isə nümunə olaraq bir neçə hədisi nəzərdən keçirək:

1) Əmirəl-mö'minin Əli(ə) buyurmuşdur: “Peyğəmbər(s) buyurmuşdur ki, Hüseyin(ə)-ın nəslindən bir nəfər ümmətimə rəhbərlik edərək dünyaya zülm və haqsızlıq baş alıb getdiyi kimi haqq-ədaləti bərpa etməyə qədər dünyanın axırı gəlib çatmaz.”

Əli(ə) Nəhcül-bəlağə kitabında bu barədə çox söhbət etmişdir. O cümlədən: “Dünya eynilə südünü sağmağa imkan verməyən (və balasına tərəf qaçan), yalnız sakitləşdikdən sonra bizə tərəf üz çevirən gic dəvəyə bənzəyir. Allah-taala Qur'anda buyurmuşdur ki, biz yer üzündə zəif düşüb əzilənlərə bol ne'mət vermək, onları yer üzünün (rəhbər və) varisi etmək istəyirik.”

2) İmam Hüseyin(ə) buyurmuşdur: “Əgər dünyanın sonuna tək cə bir gün

qalsa, Allah-taala həmin günü mənim nəslimdən bir kişinin qiyam edərək dünyanı zülmə dolduğu kimi haqq-ədalətlə dolduracağına qədər uzadar. Mən eşitmişəm ki, Peyğəmbər(s) bu cür buyururdu.”

3) İmam Cavad(ə) Əbdüləzim Həsəniyə buyurmuşdur: “Bizim qiyam edəcək şəxsimiz elə gözlənilən Məhdi(ə)-ın özüdür. Onun qeybdə olduğu müddət ərzində zühurunu gözləməli, zühur etdikdən sonra isə əmrinə tabe olmaq lazımdır. And olsun Mühəmməd(s)-i peyğəmbərliyə seçmiş və imaməti bizim ailəyə məxsus etmiş Allaha ki, əgər dünyanın sonuna təkcə bir gün də qalsa, Allah həmin günü Məhdi(ə)-ın zühur edib dünyanı zülmə dolduğu kimi ədalətlə dolduracağına qədər uzadar. Allah Musa peyğəmbərin işini bir gecədə həll etdiyi kimi onun da işini bir gecədə həll edər. Musa(ə) həyat yoldaşı üçün od gətirməyə getmiş, lakin peyğəmbər olaraq geri qayıtmışdır.” Sonra imam Cavad(ə) əlavə edib buyurdu: “Şiələrımız üçün ən gözəl iş onun (Məhdi(ə)-ın) zühur və qiyamını gözləməkdir.”

İmam Məhdi(ə) doğulmazdan qabaq onun haqqında yazılmış kitablar

Həzrət Məhdi(ə)-ın qeybə çəkilməsi, daha sonra isə qiyam edəcəyi İslam aləmində o qədər qəti olmuşdur ki, onun haqqında çoxlu sayda kitablar yazılmış, hətta bu kitabların bə'zilərinin yazılma tarixi o həzrətin doğulmasından qabaqkı tarixə aiddir. Məsələn, şiə məzhəbinin görkəmli hədisçilərindən biri olmuş Həsən ibn Məhbub Zərrad (vəfatı hicri 224-cü ildə) böyük qeyb dövründən yüz il qabaq “Əl-Məşixə” kitabını yazmış və həmin kitabda imam Məhdi(ə)-ın qeybə çəkiləcəyi haqqında olan hədisləri qeyd etmişdir.

Mərhum Təbərsi yazır ki, şiə hədis söyləyənləri imam Baqir(ə) və imam Sadiq(ə)-ın dövründə qeyb dövrünü vurğulayan hədisləri öz əsərlərində qeyd etmişlər. Həmçinin imamların bə'zi səhabələri imam Məhdi(ə) və onun qiyamı barədə kitab yazmışlar. O cümlədən İbrahim ibn Saleh Ənmatil (imam Baqir(ə)-ın səhabəsi), Həsən ibn Məhəmməd ibn Səmaə (imam Kazim(ə)-ın səhabəsi), Məhəmməd ibn Həsən ibn Cümhur (imam Riza(ə)-ın səhabəsi), Əli ibn Məhziyar (imam Cavad(ə)-ın səhabəsi) və Fəzl ibn Şazan Neyşaburini (imam Riza(ə), imam Cavad(ə) və imam Əli ən-Nəqi(ə)-ın səhabəsi) qeyd etmək olar.

İmam Məhdi(ə) sünni mənbələrində

Qeyd etdiyimiz kimi həzrət Məhdi(ə)-a və onun zühuruna əqidə bəsləmək təkcə şiə məzhəbinə aid deyil, eyni zamanda sünni məzhəbinin görkəmli hədisçiləri də o həzrətə aid olan hədisləri səhabə və tabelərin (Peyğəmbər(s)-i görməmiş, lakin peyğəmbəri görmüş səhabələri görənlər) vasitəsilə

Peyğəmbər(s)-dən rəvayət etmiş və öz kitablarında qeydə almışlar. Belə ki, şii kitabları bir qırağa, İslamın digər məzhəblərində (Hənəfi, Şafei, Maliki və Hənbəli məzhəblərində) yazılmış kitablar da Peyğəmbər(s)-in həzrət Məhdi(ə) və onun zühuru barədə buyurduğu hədislərlə doludur. Bir sıra böyük təhqiqçilərin araşdırmalarına əsasən sünni məzhəbinin hədisçiləri həzrət Məhdi(ə)-a aid olan hədisləri Peyğəmbər(s)-dən otuz üç səhabə vasitəsilə öz kitablarında qeyd etmişlər. Sünni məzhəbinin böyük alimlərindən yüz altısı həzrət Məhdi(ə)-ın zühuruna aid olan hədisləri öz kitablarında qeyd etmiş, onlardan otuz iki nəfəri isə bu barədə ayrıca kitab yazmışdır. Əhməd ibn Hənbəlin “Əl-Müsnəd” (vəfatı – hicri 241-ci ildə) və Buxarinin (vəfatı – hicri 256-cı ildə) “Səhih” kitabları sünni məzhəbinin ən mö'təbər kitablarından olub həzrət Məhdi(ə)-ın doğulmasından qabaq yazılmış və həmin kitablarda o həzrətə aid olan hədislər qeyd edilmişdir. Əhməd ibn Hənbəlin qeyd etdiyi hədislər sırasında aşağıdakı hədis də vardır: “Peyğəmbər(s) buyurmuşdur: “Əgər dünyanın sonuna birçə gün də qalsa, Allah-taala həmin gün mütləq bizim nəsildən bir nəfəri üzə çıxarar, o da dünyanı zümlə dolduğu kimi haqq-ədalətlə doldurar.”

Peyğəmbər(s)-in həzrət Məhdi(ə), onun xüsusiyyət və nişanələrinə dair buyurduğu hədislər qədim sünni mənbələrində o qədər çoxdur ki, sünni hədisyazar və hədis əzbərləyənləri bu hədislərin təvatür həddində olduğunu bildirmişlər. Qısa bir araşdırmaya əsasən sünni məzhəbinin on yeddi görkəmli alimi həzrət Məhdi(ə)-a aid olan hədislərin təvatür həddinə yetişməsinə öz kitablarında qeyd etmişlər. Əllamə Şövkani bu hədislərin təvatür həddində olmasını sübut etmək məqsədilə “ət-Tozihu fi-təvaturi ma cə fil-Müntəzəri vəd-Dəccali vəl-Məsihi” adlı ayrıca bir kitab yazmışdır. Yaxşı olar ki, indi nümunə üçün sünni məzhəbinin bir neçə görkəmli aliminin bu barədə buyurduqlarını oxucuların nəzərinə çatdıraq:

1) Şövkani yuxarıda adını çəkdiyimiz kitabda həzrət Məhdi(ə)-a aid olan hədisləri qeyd etdikdən sonra deyir: “Bununla məşğul olanlar bilirlər ki, qeyd etdiyimiz bütün hədislər təvatür həddinə çatmışdır. Deməli, bu hədislərin təvatür həddində olmasına yəqin etdik... Bütün bu dediklərimiz bir zərrə iman və düşüncəsi olan şəxslər üçün mənə elə gəlir ki, kifayət edər.”

2) Hafiz Əbu Abdullah Gənci Şafei (vəfatı hicri 658-ci ildə) “əl-Bəyan fi-əxbari Sahibəzzaman” kitabının on birinci fəslində deyir: “Peyğəmbər(s)-in həzrət Məhdi(ə) barədə buyurduğu hədislər bir çox şəxslər tərəfindən söylənildiyinə görə təvatür həddinə çatmışdır.”

3) Görkəmli alim ibn Həcər Əsqəlani Şafei (vəfatı – hicri 852-ci ildə) “Səhihi-Buxari” kitabının şərhində yazdığı “Fəth əl-bari” kitabında deyir: “Məhdi(ə)-ın bu ümmətdən olması və İsa peyğəmbərin göydən enərək onun arxasında namaz qılacağına dair təvatür həddinə çatmış hədislər vardır.”

4) Mö'min Şəbəlnəci yazır: "Peyğəmbər(s)-dən söylənilmiş və təvatür həddinə çatmış hədislər göstərir ki, Məhdi(ə) onun nəslindən olub yer üzündə ədaləti bərpa edəcək."

5) Şeyx Məhəmməd Səbban yazır: "Məhdi(ə)-ın peyğəmbər nəslindən olması və onun qiyam edərək yer üzündə haqq-ədaləti bərpa edəcəyi barədə Peyğəmbər(s)-dən söylənilmiş hədislər təvatür həddindədir."

6) "Əl-Əzhər" universitetinin professoru və "ət-Tacül-camii lil-üsul" kitabının müəllifi Şeyx Mənsur Əli Nasir yazır: "Keçmiş və müasir alimlər arasında yayılmışdır ki, dünyanın axırında mütləq peyğəmbər ailəsindən Məhdi(ə) adlı bir şəxs zühur edəcək. O, bütün İslami ölkələrə hakim olacaq. Müsəlmanlar hamı ona tabe olacaq, o da müsəlmanlarla ədalətlə rəftar edib dini (İslam dinini) möhkəmlədəcək. Sonra Dəccal peyda olacaq. Həzrət İsa(ə) göydən enərək Dəccalı öldürəcək, ya da Dəccalı öldürməkdə həzrət Məhdi(ə)-a kömək edəcək.

Peyğəmbər(s)-in həzrət Məhdi(ə) barədə buyurduğu hədisləri Peyğəmbər(s)-in bir sıra fəzilətli səhabəsi rəvayət etmişdir. Əbu Davud, Tirmizi, ibn Macə, Təbrani, Əbu Yə'la, Bəzzaz, imam Əhməd ibn Hənbəl və Hakim Neyşaburi kimi böyük hədisçilər həmin hədisləri öz kitablarında qeyd etmişlər."

Sünni məzhəbinin ən görkəmli alimlərindən olan ibn Əbil-Hədid bu barədə yazır: "Bütün İslami firqələr bu əqidədədirlər ki, dünyanın və bəşərin İlahi hökmləri icra etmə təklifinin sonu Məhdi(ə) zühur etdikdən sonra yetişəcək."

"İslam dünyası əlaqələri" təşkilatının bəyanatı

Bu bölməni Məkkədə yerləşən böyük vəhhabi təşkilatı – "İslam dünyası əlaqələri" təşkilatının yaydığı və bütün İslam aləminin həzrət Məhdi(ə) məsələsinə inanmasına bir sübut olan rəsmi bəyanatı ilə başa çatdırırıq. Bu bəyanatın mühüm cəhətlərindən biri də odur ki, onda şiə məzhəbi ilə ziddiyyətdə ifrat dərəcəsinə varmış vəhhabilərin də bu məsələni qəbul etməsi göstərilir. Onlar nə təkcə bu məsələni qəbul edir, hələ üstəlik bu məsələni ciddi müdafiə edir və onu qəti İslami əqidələrdən biri sayırlar. Təbii ki, bu da bu məsələ haqqındakı hədis və sənədlərin çoxluğundan irəli gəlmişdir. Özü də bu qurum beynəlxalq İslami bir təşkilat kimi fəaliyyət göstərir.

Min doqquz yüz yetmiş altıncı ildə Kenuyadan Əbu Məhəmməd adlı bir şəxs "İslam dünyası əlaqələri" təşkilatına müraciət edərək oradan "gözlənilən Məhdi(ə)-ın zühuru" haqqında bir sual soruşmuşdur. Təşkilatın baş katibi ona yazdığı cavabda vəhhabi məzhəbinin banisi ibn Teymiyyənin də Məhdi(ə) haqqında deyilmiş hədisləri qəbul etdiyini vurğulamış və hazırda Hicazın görkəmli alimlərindən olan beş nəfərin bu barədə hazırladığı kitabçanı ona göndərmişdir. Bu kitabçada həzrət Məhdi(ə) və onun zühur

edəcəyi yerin, yə'ni, Məkkə şəhərinin adı çəkildikdən sonra deyilir... Dünyada fəsad, pozğunluq, zülm və haqsızlıq baş alıb getdikdən sonra Allah-taala onun (Məhdinin) vasitəsilə dünyanı haqq-ədalətlə dolduracaq. O, Peyğəmbər(s)-in "Səhih" kitablarında haqqında xəbər verdiyi on iki rəşidi xəlifələrinin sonuncusudur. Peyğəmbər(s)-in Məhdi(ə) barədə buyurduğu hədisləri səhabələrin bir çoxu, o cümlədən Osman ibn Əffan, Əli ibn Əbutalib, Təlhə ibn Übeydullah, Əbdürrəhman ibn Ovf, Abdullah ibn Abbas, Əmmar ibn Yasir, Abdullah ibn Məs'ud, Əbu Sədr Xudəri, Sovban, Qürrə ibn Əyas Məzəni, Abdullah ibn Haris, Əbu Hüreyrə, Hüzeyfə ibn Yəman, Cabir ibn Abdullah, Əbu Əmamə, Cabir ibn Macid, Abdullah ibn Ömər, Ənəs ibn Malik, İmran ibn Hüseyn, Ümmü Sələmə və başqaları rəvayət etmişlər.

İstər Peyğəmbər(s)-dən yuxarıda qeyd etdiyimiz hədislər, istərsə də burada hədis hökmünü daşıyan səhabələrin buna dair şəhadət vermələri bir çox məşhur İslami kitablarda və Peyğəmbər(s)-in hədislərinin orijinalının qeyd olunduğu sünən, mö'cəm və müsənədlərdə qələmə alınmışdır. O cümlədən "Sünəni-Əbi Davud", "Sünəni-Tirmizi", "Sünəni-ibn Macə", "Sünəni-ibn Ömər əd-Dani", "Müsənədi-Əhməd", "Müsənədi-Əbu Yə'la", "Müsənədi-Bəzzaz", "Səhihi-Hakim", "Mö'cəmi-Təbrani", "Mö'cəmi-Ruyani", "Mö'cəmi-Dari-Qutni", Əbu Nüeymin "Əxbarül-Məhdi", Xətib Bağdadinin "Tarixi-Bağdad", ibn Əsakirin "Tarixi-Dəməşq" və bir çox başqa kitablarda bu barədə mə'lumatlar verilmişdir. Bə'zi İslam alimləri bu barədə ayrıca kitablar yazmışlar. Əbu Nüeymin "Əxbarül-Məhdi", ibn Həcər Heytəminin "Əl-Qəvlül-muxtəsər fi-ələmatil-Məhdil muntəzər", Şövkəninin "ət-Tozihu fi-təvaturi ma cəə fil-müntəzəri vəd-Dəccali vəl-Məsih", İdris İraqi Məğribinin "Əl-Məhdi" və Əbulabbas ibn Əbdülmö'min Məğribinin "əl-Vəhmül-məknun fir-rəddi əla ibn Xəldun" kitablarını buna misal göstərmək olar. Bu barədə geniş mə'lumat vermiş sonuncu şəxs Mədinə İslam Universitetinin rektoru olmuşdur. O, universitetin buraxdığı jurnalın bir neçə sayında bu barədə ətraflı söhbət etmişdir.

Bir sıra keçmiş və müasir İslam alimləri, o cümlədən Səxavi "Fəthül-məcis", Məhəmməd ibn Səfavini "Şərhül-əqidə", Əbülhəsən Əbri "Mənaqibüş-Şafei", ibn Teymiyyə öz fətvalarında, Süyuti "əl-Havi", İdris İraqi Məğribi "əl-Məhdi", Şövkani "ət-Tozihu fi-təvaturi ma cəə fil-muntəzəri vəd-Dəccali vəl-Məsih", Məhəmməd ibn Cə'fər Kətani "Nəzmül-mütənasir fil-hədisil mütəvatir" və Əbulabbas ibn Əbdülmö'min "əl-Vəhmül-məknun fir-rəddi əla ibn Xəldun" kitablarında Məhdi(ə) haqqında deyilmiş hədislərin təvatür həddinə çatmasını (və danılmasının heç cür mümkün olmadığını) qeyd etmişlər."

Bəyanatın sonunda deyilir: "Təkcə ibn Xəldun həzrət Məhdi(ə)-a aid olan

hədisləri qəbul etmir və “Məhdi elə həzrət İsa(ə)-ın özüdür” məzmunlu əsassız bir hədislə qeyd etdiyimiz hədislərə irad tutur. Lakin dini rəhbərlər onun bu iddiasını rədd etmiş və ibn Əblülmö’min onun rəddinə dair ayrıca bir kitab yazmışdır. Həmin kitab otuz il bundan əvvəl bütün Şərq və Qərbdə nəşr edilmişdir. Hədis əzbərləyən və hədisyazarlar da qeyd etmişlər ki, Məhdi(ə) haqqında deyilmiş hədislər arasında həm səhih hədis, həm də həsən (yaxşı) hədislər vardır. Təbii ki, bunları da üst-üstə gəldikdə təvatür həddinə çatır. Beləliklə, həzrət Məhdi(ə)-a inanmaq (hər bir müsəlmana) vacib olub həm sünni, həm də şiə məzhəbinin əqidələrindən biri hesab olunur və nadan, cahil, ya da bid’ətçi şəxsdən başqa heç kim bu məsələni dana bilməz.” (İslam hökmlər şurasının sədri Məhəmməd Müntəsəri Kəfəni).

Oxucuların nəzərinə çatdırdığımız bu bölmə həmin kitabçanın əsas hissələrinin tərcüməsi idi.

Məhdi(ə)-ın atası kimdir?

Qeyd olunması lazım olan məsələlərdən biri də budur ki, bə’zi sünni mənbələrində həzrət Məhdi(ə)-ın atasının adı Abdullah qeyd edilmişdir. Halbuki şiə və sünni mənbələrindəki bir çox hədislər o həzrətin atasının adının Həsən olduğuna dəlalət edir. Bu ixtilafın mənşəyi o olmuşdur ki, bə’zi sünni mənbələrində o həzrətin nişanələri sırasında Peyğəmbər(s)-in aşağıdakı ifadəsi qeyd olunmuşdur: “Onun (Məhdinin) adı mənim adımdan, atasının da adı mənim atamın adından olacaq...” Öldə olan faktlar göstərir ki, “atasının adı da mənim atamın adından olacaqdır” ifadəsi Peyğəmbər(s)-in sözündə olmamış və hədis söyləyən özü onu bilərəkdən, ya da bilmədən Peyğəmbər(s)-in cümləsinə əlavə etmişdir. Peyğəmbər(s) isə yalnız “onun adı mənim adımdan olacaqdır” -deyə buyurmuşdur. Hafiz Gənci Şafei bu barədə deyir: “Tirmizi bu hədisi rəvayət etmiş, lakin həmin hədisdə sonuncu cümlə gəlməmişdir. Həmçinin bu kimi məsələlərə çox diqqətlə yanaşan Əhməd ibn Hənbəl bu hədisi öz müsənədində bir neçə yerdə qeyd etmiş, lakin həmin hədisdə sonuncu cümlə gəlməmişdir.” Sonra Gənci əlavə edib deyir: “Sünnilərin mö’təbər hədisçilərinin bu barədə söylədikləri rəvayətlərin heç birində sonuncu cümlə qeyd olunmamışdır. Təkcə Zaidə adlı bir şəxsin Asimdən söylədiyi rəvayətdə bu cümlə qeyd olunmuşdur. Zaidə isə hədislərə özündən bə’zi şeylər əlavə etdiyindən onun söylədiyi hədisə e’tibar edilmir. Bu məsələnin şahidi də odur ki, bu hədisi Asim adlı bir şəxs rəvayət etmiş, Hafiz Əbu Nüeym “Mənaqibül-Məhdi” kitabında bu hədisi söyləmiş otuz bir nəfərin adını çəkmiş və onların hamısı onu Asimdən rəvayət etmiş və heç birinin hədisində sonuncu cümlə gəlməmişdir. Yalnız Zaidənin rəvayətində o cümlə gəlmişdir. Təbii ki, bir nəfərin də rəvayəti bu qədər adamın

rəvayətinin müqabilində e'tibarlı sayıla bilməz.”

İbn Xəldun və Məhdi(ə) haqqında deyilmiş rəvayətlər

Mə'lum oldu ki, sünni alimlərinin demək olar hamısı Məhdi(ə) barədə deyilmiş rəvayətləri qəbul edir. Lakin onlardan bir neçəsi, o cümlədən də ibn Xəldun bu hədisləri inkar etmiş, ya da onlara şübhə ilə yanaşmışdır. İbn Xəldun deyir: “Əsrlər boyu bütün müsəlmanlar arasında belə bir inam olmuşdur ki, dünyanın son vaxtlarında peyğəmbər ailəsindən mütləq bir nəfər zühur edib dini möhkəmlədəcək, haqq-ədaləti bərpa edəcəkdir. Müsəlmanlar hamı ona tabe olacaq. O bütün müsəlman ölkələrinə hakim olacaqdır. Həmin şəxsin adı Məhdidir. Qiyamətin qəti müqəddimələrindən olan Dəccalın gəlməsi və sair hadisələr onun zühurundan sonra olacaq. İsa peyğəmbər göydən enib Dəccalı öldürəcək, ya da onu öldürməkdə Məhdiyə kömək edəcək. İsa(ə) Məhдинin arxasında namaz qılacaq...”

Məşhur hədisçilərdən bir dəstəsi, o cümlədən Tirmizi, Əbu Davud, Bəzzaz, ibn Macə, Hakim, Təbrani, Əbu Yə'la Məhdi(ə) haqqında olan hədisləri öz kitablarında bir qrup səhabənin, o cümlədən Əli(ə), ibn Abbas, Abdullah ibn Ömər, Təlhə, Abdullah ibn Məs'ud, Əbu Hüreyrə, Ənəs, Əbu Səid Xudəri, Əli Hilali və Abdullah ibn Harisin dilindən rəvayət etmişlər. Bu hədisləri inkar edib onların sənədində mübahisə edənlər də çoxdur. Hədis elminin mütəxəssisləri arasında belə bir qayda var ki, cərh tə'dildən1 irəlidir. Belə olduğu halda əgər biz bu hədisləri söyləmiş ravilərin bə'zilərində unutqanlıq, əqidə çatışmazlığı və ya pozğunluğu kimi zəif cəhətlər müşahidə etsək, həmin hədislər e'tibardan düşür...” Sonra o, (ibn Xəldun) bu hədislərdən bir neçəsini qeyd etmiş, onları söyləmiş ravilərin avtobiografiyasını araşdıraraq bə'zilərini e'tibar oluna bilməyən hesab etdikdən sonra deyir: “Budur, hədisçilərin Məhdi(ə) və onun qiyamı barədə söylədikləri rəvayətlər. Özünüz də gördünüz ki, onların bir neçəsi istisna olmaqla hamı mübahisəlidir.”

Bu, ibn Xəldunun Məhdi(ə) barədə deyilmiş rəvayətlərə münasibətinin qısa məzmunu idi.

Hədis elminin mütəxəssisləri, istər şiə olsun, istərsə də sünni hamı bir nəfər kimi onun iddialarını qəti sübutlarla inkar edərək sözlərini əsassız hesab etmişlər.¹ İndi nümunə üçün Mədinə Universitetinin rektoru Şeyx Əbdülmöhsün İbadın bu barədə dediklərinin qısa məzmununu oxucuların nəzərinə çatdırırıq.

O, “sünnə əhlinin gözlənilən Məhdi haqqında əqidəsi” mövzusunda dair keçirilmiş konfransda ibn Xəldunun nəzəriyyəsini rədd edərək demişdir:

“a) Əgər Məhdi(ə) haqqında deyilmiş hədisləri hədis mütəxəssisi olan bir şəxs inkar etsəydi, bu barədə şəkk etməyə dəyərdi. Ancaq bu barədə mütəxəssis olmayan tarixçilərin şübhəsi yersizdir. Şeyx Əhməd Şakir yaxşı

deyib ki, ibn Xəldun bilmədiyi bir işə baş qoşmuş, əhli olmadığı bir meydana girmişdir. O, öz yazdığı “əl-Müqəddimə” kitabında Məhdiyə ixtisas verdiyi fəsildə təəccüb ediləsi sözlər demiş və açıq-aşkar səhvlərə yol vermişdir. O, hədisçilərin hədis elmində “cərh tə’dildən üstündür” demələrindən məqsədin nə olduğunu heç anlamamışdır.

b) İbn Xəldun “əl-Müqəddimə”də Məhdi(ə)-a ixtisas verdiyi fəsildə e’tiraf edir ki, tarix boyu bütün müsəlmanlar arasında belə bir inam olmuşdur ki, dünyanın axır vaxtlarında peyğəmbər ailəsindən mütləq bir nəfər zühur edəcək...

Tarix boyu bütün müsəlmanlarda belə bir inamın olmasına e’tiraf etdiyi halda ibn Xəldunun özünün də hamının qəbul etdiyi bu əqidəni qəbul etməsi daha məqsədəuyğun olmazdı? Bütün müsəlmanların əqidəsinin onun şəxsi əqidəsilə zidd olduğu bir halda bu, necə deyərlər özünü kənaraçəkmə demək deyilmi? Deməli, bütün müsəlmanlar səhv başa düşmüş, təkcə ibn Xəldun doğru anlamışdır? Ümumiyyətlə, bu, araşdırılası, əqli yolla başa düşüləsi bir məsələ deyil. Əksinə, bu, nəqli və qeybi bir məsələdir. Kiminsə onu Qur’an və peyğəmbər sünnəsindən başqa bir sübutla isbat etməsi düzgün deyil. Bu isə bütün müsəlmanların nəzəriyyəsini təsdiqləyir və onlar bu nəqli məsələdə mütəxəssislərdir.

v) İbn Xəldun bu hədisləri araşdırıb öz e’tirazını bildirməzdən qabaq deyir: “İndi bu barədə deyilmiş hədisləri qeyd edəcəyik.”² Hədisləri qeyd etdikdən sonra deyir: “Budur, hədisçilərin Məhdi(ə) və onun dünyanın sonunda qiyam edəcəyi barədə rəvayət etdiyi hədislər.” Başqa bir yerdə isə deyir: “Hədisçilərin Məhdi(ə) haqqında rəvayət etdiyi hədislərin hamısını bacardığımız qədər qeyd etdik.”¹ Halbuki o, Məhdi(ə) haqqında deyilmiş hədislərin çoxunu qeyd etməmişdir. Bunu Süyutinin “əl-Ürfül-virdi fi-əxbaril Məhdi” kitabından da əldə etmək olar. İbn Xəldun ibn Qəyyimin “əl-Minarül-münəyyif” adlı kitabında mö’təbər sənədlə qeyd etdiyi hədisdən də xəbərsiz qalmışdır.

q) İbn Xəldun bu hədislərin bə’zisini qeyd etmiş, onların bə’zilərinin sənədini ravilərinə görə e’tibarsız saymışdır. Halbuki Buxari və Müslim, ya heç olmasa onların biri öz səhihlərində həmin ravilərdən hədislər rəvayət etmiş və alimlər onların sənədlərində heç bir irad tutmamışlar.

d) İbn Xəldun özü e’tiraf edir ki, Məhdi barədə deyilmiş hədislərin az bir qismi sənəd cəhətdən mö’təbər və iradsızdır. Elə isə qeyd etməliyik ki, ibn Xəldunun öz qəbul etdiyi həmin hədislər bu məsələnin isbata yetməsi üçün kifayət edir, digər hədislər də onları təsdiqləyir.

Məhdi(ə)-ı gözləmək və məhdilik iddiası edənlər

İslam tarixinə nəzər saldıqda mə’lum olur ki, tarix boyu bir sıra məqam və mənfəət ardınca olan şəxslər məhdilik iddiası edərək özlərini Məhdi

adlandırmış, ya da bir dəstə avam insan kimlərisə Məhdi hesab etmişlər. Bu hərəkət göstərir ki, “Məhdi” məsələsi və qeybi bir nicat verənin zühuruna inam müsəlmanlar arasında qəti məsələlərdən biri olmuşdur. Məhdilik iddiası etmiş şəxslərin də adı, ya bə’zi xüsusiyyətləri o həzrətlə uyğun gəldiyindən onlar bu məsələdən istifadə edib özlərini Məhdi adlandırmışlar. Əlbəttə onlardan bə’ziləri heç də özləri belə bir iddia etməmiş, lakin bir dəstə avam insan ya nadanlıq üzündən, ya hakim dairələrin son dərəcə zülmü nəticəsində, ya Məhdi(ə)-in zühurunda tələsmələrinə görə, ya da başqa səbəblər üzündən həzrət Məhdi(ə)-in nişanələrinin hamısına fikir vermədən səhvə yol verərək onları Məhdi bilmişdir. Məsələn, müsəlmanlardan bir dəstəsi Məhəmməd ibn Hənəfiyyəni Peyğəmbər(ə)-lə eyniadlı və eynikünyəli olduğuna görə Məhdi bilmiş və belə fikirləşib ki, o ölməyib qeybə çəkilmiş, sonradan zühur edərək dünyanın hakimi olacaqdır. İsmailiyyə fırqəsinin bir dəstəsi bu əqidədə olmuşdur ki, imam Sadiq(ə)-in oğlu İsmayıl ölməmiş, onun ölümü məsləhət üzündən elan olmuş, o, elə və’ d olunmuş Məhdidir və ölümündən qabaq qiyam edərək bütün dünyaya hakim olacaq. Abdullah ibn Həsənin oğlu, Nəfsi-Zəkiyyə ləqəbi ilə məşhur olmuş Məhəmməd Abbasi xəlifəsi Mənsur Dəvaniqinin hakimiyyəti dövründə qiyam etmiş, adının Məhəmməd olmasına görə atası onun Məhdi olduğunu iddia etmiş və bu yolla oğlu üçün çoxlu tərəfdar toplamışdı. Nəfsi-Zəkiyyənin qiyamı zamanı Mədinənin fəqih və abidlərindən olan Məhəmməd ibn Əclan onu himayə edir. Nəfsi-Zəkiyyə məğlub olaraq öldürüldükdən sonra Mədinə hakimi Cə’fər ibn Süleyman Məhəmməd ibn Əclanı çağırırdı və ona deyir: “Nəyə görə o yalançıni himayə edirdin?” Sonra da onun əlini kəsdirmişdir. Məclisdə hazır olan Mədinə ə’yan-əşrafi Cə’fər ibn Süleymandan Mühəmməd ibn Əclanın əfv olunmasını istəyərək deyir: “Ya Əmirəl-mö’minin! Məhəmməd ibn Əclan Mədinənin fəqih və abidlərindəndir, bu işdə səhvə yol vermiş və Nəfsi-Zəkiyyəni rəvayətlərdə gəlmiş Məhdi ilə oxşadıb qarışıq salmışdır.

Bu hadisədən eynilə Mədinənin böyük hədisçi və alimlərindən olmuş Abdullah ibn Cə’fərin də başına gəlmiş və o da Mədinə hakiminin cavabında demişdi: “Mənim Məhəmməd ibn Abdullah (Nəfsi-Zəkiyyə) ilə həmkarlıq etməyimin səbəbi onun rəvayətlərdə və’ d olunmuş Məhdi olduğuna inamım olmuşdur. O ölənə qədər bu məsələ barədə heç bir şübhə etmirdim, lakin o öldükdən sonra bildim ki, o, Məhdi deyil. Bundan sonra heç kimin hiyləsinə aldanmamam.

Əsl adı Abdullah və oğlunun adı Məhəmməd olan xəlifə Mənsur isə öz oğluna Məhdi ləqəbi qoyub iddia edirdi ki, və’ d olunmuş Məhdi Nəfsi-Zəkiyyə deyil, məhz mənim oğlumdur.

Tarixə nəzər saldıqda bə’zi fırqələrin keçmiş imamlardan bə’zilərinin

Məhdi olması haqda əqidəsini də müşahidə edirik. Məsələn, Navusiyyə fırqəsi imam Sadiq(ə)-ı Məhdi, sağ və qeybə çəkilməmiş imam kimi tanıyırdı. Vaqifiyyə məzhəbi isə eynilə bu əqidəni imam Museyi-Kazim(ə)-a aid edirdi. Onlar belə güman edirdilər ki, imam Kazim(ə) dünyanın Şərq və Qərbinə tutmayınca, dünya zülmə dolduğu kimi ədaləti bərpa etməyincə ölməyəcək. Onların fikrincə və'd edilmiş Məhdi elə imam Kazim(ə) olmuşdur. Nəhayət bə'ziləri də imam Həsən Əskəri(ə)-ın vəfatından sonra onun ölməsini inkar edərək demişlər ki, o, diridir və qeybə çəkilməmişdir. Məhdi onun özüdür.

Bunlar həzrət Məhdi(ə)-a inamın həm Peyğəmbər(s) dövründə, həm də ondan sonra olmasını təsdiqləyən nümunələrdir. Bu hadisələr göstərir ki, İslam ümməti daima qiyam edərək zülmə qarşı mübarizə edəcək və dünyada ədalət bayrağı dalğalandıracaq bir şəxsin intizarında olmuşdur. Təbii məsələdir ki, tarix boyu bə'zi şəxslərin məhdilik mövzusunda istifadə edərək özlərini Məhdi adlandırması bu məsələnin əsl mahiyyətini inkar edə bilməz. Çünki əsrlər boyu bir çox həqiqətlərdən kimlərsə mənfi istifadə etmişdir. Dünyada Allahlıq, peyğəmbərlik, yaxud başqa mə'nəvi məqamlar iddiasında olanlar da az olmamışdır. Yalançı dinlərin də sayı az deyil. Ancaq bunlar heç vaxt Allahı, yaxud peyğəmbərliyi inkar etmək üçün kiməsə sübut ola bilməz. Hal-hazırda bə'ziləri elm, texnika və sənayedən bəşəriyyətə zidd olan işlər məqsədilə istifadə edirlər, ancaq bu, heç də bizə elm, texnika və sənayenin əsl mahiyyətini inkar etməyə əsas vermir.

Qur'anda Məhdi(ə) hökumətinin siması

Qur'ani-Kərim həzrət Məhdi(ə)-ın zühur və qiyamı barədə (bir çox başqa sahələrdə olduğu kimi) xırdalıqlara toxunmadan ümumi şəkildə söz açmışdır. Yə'ni, Qur'an ümumdünya ədalətli hökumət qurulacağından, əməlisaleh insanların yer üzündəki kamil və son qələbəsidən söhbət etmişdir. Bu ayələri İslam təfsirçiləri hədislərə istinad edərək həzrət Məhdi(ə)-a, onun qiyamı və zühuruna aid etmişlər. Alimlərin bu məsələyə aid etdikləri 5 ayələrdən və bu məsələ haqqında daha aşkar söhbət açmış ayələrdən üçünü oxucuların nəzərinə çatdırırıq.

1) “Biz kitabdan (Tövratdan, yaxud lövhi-məhfuzdan) sonra Zəburda da yer üzünə yalnız Mənim saleh bəndələrimin hakim olacağını yazmışdıq.”

Bu ayəni izah edərkən qeyd etmək lazımdır ki, ayədə gəlmiş “zikr” (kitab) sözü əslində “nəyisə xatırlamaq” mə'nasındadır, ancaq bu ayədə həzrət Musa(ə)-a Allah tərəfindən göndərilmiş kitab – Tövrat nəzərdə tutulmuşdur. Buna sübut isə onun Zəburdan qabaq qeyd olunmasıdır. Başqa bir təfsirə əsasən isə ayədəki “zikr” (kitab) sözü Qur'ana işarədir. Çünki Qur'anın özündə bir neçə yerdə Qur'ana “zikr” adı deyilmişdir. Məsələn, Təkvir

surəsinin iyirmi yeddinci ayəsində deyilir: “O, (Qur’an) aləmlər (bütün insanlar və cinlər) üçün ancaq bir zikrdır (öyüd-nəsihətdir).” Belə olduqda isə ayənin mə’nası “biz kitabdan (Tövratdan) sonra Zəburda da...” yox, “biz kitabdan (Qur’andan) əlavə Zəburda da yer üzünə yalnız Mənim saleh bəndələrimin hakim olacağını yazmışdıq” olur. Mərhum Şeyx Müfid (əl-İrşad kitabında) həzrət Məhdi(ə)-a ixtisas verdiyi fəslin başlanğıcında bu ayəyə və bundan sonra qeyd edəcəyimiz ayəyə istinad etmişdir. Bu ayənin təfsiri barədə imam Baqir(ə)-dan rəvayət olunmuşdur ki, ayədə deyilmiş “saleh bəndələr”dən məqsəd həzrət Məhdi(ə)-ın dünyanın axırında olacaq tərəfdarlarıdır.

Qur’anın görkəmli təfsircisi mərhum Təbəri “Məcməül-bəyan” təfsirində bu ayədən bəhs edərkən qeyd etdiyimiz hədisi yazdıqdan sonra deyir: “Şiə və sünnilərin Peyğəmbər(s)-dən rəvayət etdiyi aşağıdakı hədis bu məsələyə aiddir: “Əgər dünyanın sonuna bircə gün belə qalsa Allah-taala həmin günü mənim nəslimdən saleh bir kişinin zühur edib dünyanı zülmə dolduğu kimi haqq-ədalətlə dolduracağına qədər uzadar.”

Qur’anın Allahın saleh bəndələrinin yer üzünün hakimi olacağı məsələsinin Təvrat və Zəburda da yazılmasına işarə etməsi bu mövzunun əhəmiyyətini göstərir. Belə ki, bu məsələ ilkin peyğəmbərlərin də kitablarında vurğulanmışdır. Diqqəti cəlb edən məsələ budur ki, bu mövzu Davud peyğəmbərin dua, münacat və nəsihətlərini əhatə etmiş və hal-hazırda Təvratın “əhdi-qədim” hissəsində yer tapmış “Davudun nəğmələri” kitabında da müxtəlif ifadələrlə gözə dəyir. Məsələn, otuz yeddinci nəğmədə deyilir: “...Zalımların kökü kəsiləcək, Allaha arxalananlar isə yer üzünün hakimi (varisi) olacaqlar. İndi isə zalımların olmaması çox çətin məsələdir. (Yə’ni, indi zalımlar çoxdur). Yer üzünün hakimi (varisi) olacaq təvazökarlar son dərəcə əmin-amanlıqdan ləzzət alacaqlar” Həmin nəğmənin başqa bir hissəsində deyilir: “...Allaha təbərrük edənlər (üz tutanlar) yer üzünün hakimi olacaq, məl’unların (Allahdan üz döndərmişlərin) isə kökü kəsiləcək.”

2) “Yer üzündə zəif düşüb əzilənlərə (ne’mət verib) mərhəmət göstərib onları öndə gedən və yer üzünün varisləri (hakimi) etmək istəyirik.”

“Məhdi(ə) şiə mənbələrində” adlı başlıqda danışarkən qeyd etdik ki, həzrət Əli(ə) Məhdi(ə)-ın qayıdacağı (zühur etməsi) və camaatın yenidən vəhy ailəsinə tərəf üz tutacağı barədə söhbət etdikdən sonra indi qeyd etdiyimiz ayəni oxumuşdu.

Ələvilərdən olub Abbasi xəlifəsi Mə’muna qarşı qiyam qaldırmış Məhəmməd ibn Cə’fər deyir ki, bir gün rastlaşdığım çətinlikləri Malik ibn Ənəs üçün açıqladım. O, mənə dedi ki, səbr et, qoy “yer üzündə zəif düşüb əzilənlərə mərhəmət göstərib onları öndə gedən və yer üzünün varisləri

etmək istəyirik” ayəsi çin çıxsın.

3) “Allah aranızdan iman gətirib yaxşı işlər görənlərə - yalnız Mənə ibadət edərlər, heç nəyi Mənə şərik qoşmazlar deyə – onları özlərindən əvvəlkilər kimi yer üzünün varisləri edəcəyini, onlar üçün Allahın Özü bəyəndiyi dinini möhkəmləndirəcəyini və onların qorxusunu sonra əmin-amanlıqla (arxayınılıqla) əvəz edəcəyini və’ d buyurmuşdur.”

Mərhum Təbərsi bu ayənin təfsirində deyir: “Peyğəmbər ailəsindən rəvayət olunmuşdur ki, bu ayə həzrət Məhdi(ə) barədə nazil olmuşdur. Əyyaşi imam Zeynül-abidin(ə)-dan rəvayət etmişdir ki, o həzrət bu ayəni oxuyaraq buyurmuşdur: “And olsun Allaha ki, onlar (ayədə deyilmiş şəxslər) biz əhli-beytin şiələri. Allah bu işi bizim nəslimizdən olan bir şəxsin vasitəsilə həyata keçirəcək. Həmin şəxs bu ümmətin Məhdisidir. O, həmin şəxsdir ki, Peyğəmbər(s) onun barəsində “əgər dünyanın sonuna bircə gün belə qalsa, Allah-taala həmin günü mənim nəslimdən olan bir şəxsin (zühur edib) dünyaya hakim olacağı vaxta qədər uzadar. Onun adı mənim adımdandır. Dünyada zülm və haqsızlıq baş alıb getdiyi bir halda o, dünyada haqq-ədaləti bərpa edəcək” -deyə buyurmuşdur.” Təbərsi daha sonra əlavə edib deyir: “Bu mə’na qeyd etdiyimiz ayənin təfsirində imam Baqir(ə) və imam Sadiq(ə)-dan da rəvayət olunmuşdur.”

Qeyb dövründə imamın olmasının faydaları

İndi ki, həzrət Məhdi(ə) haqqında söhbətimiz bura yetişdi, onda ona aid olan əsas suallardan birinə cavab verməyimiz lap yerinə düşər. Sual budur ki, İmamın qeyb dövründə olmasının nə kimi faydası var? Başqa sözlə desək, İmamın qeyb dövründə yaşaması bir rəhbər kimi ümumi həyat tərzini deyil, xüsusi yaşayışdır. Belə olduğu halda onun müqəddəs vücudunun ümumi müsəlmanlar üçün nə kimi xeyri ola bilər və camaat ondan nə kimi istifadələr edə bilər?

Nəzərə almaq lazımdır ki, İmamın qeybdə olması heç də o demək deyildir ki, o həzrətin vücudu görünməz bir ruha, yaxud görünməz bir dalğaya və bu kimi şeylərə çevrilmişdir. Əksinə, o da təbii həyat sürür, sadəcə olaraq onun ömrü uzundur. O həzrət camaat arasında, cəmiyyət içərisindədir, müxtəlif yerlərdə yaşayır, lakin namə’lum şəkildə. Namə’lum olmaqla görünməz olmaq arasında isə (yerdən göyə qədər) fərq vardır. İmam Sadiq(ə) buyurardı ki, camaat öz imamını itirəcək, o, həcc mövsümü zamanı ziyarətə gələrək camaatı görər, camaat isə onu görməz.

Gizli Günəş

Qeyd etdiyimiz sualın cavabında xatırlamaq lazımdır ki, bu sual heç də yeni və təkə müasir dövrümüzdə aid bir sual deyil. İslami rəvayətlərdən belə başa

düşülür ki, hətta həzrət Məhdi(ə) anadan olmazdan qabaq da bu sual irəli sürülmüş və istər Peyğəmbər(s), istərsə də imamlar həzrət Məhdi(ə) və onun uzun sürəcək qeybindən söhbət açıqda bu sualla üzləşib ona cavab vermişlər. Məsələn:

1) İslam Peyğəmbəri həzrət Mühəmməd(s) “şüalər həzrət Məhdi(ə)-ın qeybdə olduğu müddət ərzində ondan istifadə edə biləcəklərimi?” sualının cavabında buyurmuşdur: “Bəli, and olsun məni peyğəmbər seçmiş Allaha ki, Günəş bulud arxasında olarkən insanlar onun nurundan istifadə etdikləri kimi onun qeybdə olduğuna baxmayaraq şüalər ondan istifadə edəcək, imamətinin nurundan bəhrələnəcəklər.”

2) İmam Sadiq(ə) buyurmuşdur: “Allah-taala həzrət Adəm(ə)-ı yaratdığı gündən qiyamətə qədər yer üzünü heç vaxt İlahi hüccətsiz olmamış və olmayacaqdır. İstər zahiri və aşkar hüccət olsun, istərsə də qeybdə və gizlində olan hüccət. Əgər yer üzündə İlahi bir hüccət olmasa, Allaha sitayiş olunmaz.” Rəvayəti söyləyən şəxs İmamdan soruşur ki, camaat qeybdə olan imamdan necə istifadə edəcək? İmam Sadiq(ə) buyurur: “Günəşdən bulud arxasında olarkən istifadə etdikləri kimi.”

3) Həzrət Məhdi(ə)-ın özü də bu məsələ üzərində çox təkid etmişdir. O həzrət İshaq ibn Yə'qubun yazdığı suala cavab verərək buyurmuşdur: “Camaatın məndən istifadə etməsi eynilə bulud arxasında gizlənmiş Günəşdən istifadə etmələri kimidir.”⁴ Bu bənzətmənin açıqlamasında qeyd etmək lazımdır ki, Günəşin işıq verməsi iki növdür. Biri bilavasitə, digəri isə vasitəli yolla işıq vermədir. Günəş bilavasitə işıq verəndə onun şüaları görünür, vasitəli işıqvermədə isə bulud Günəşin qarşısını alır və onun nurunu cəzb edərək ətrafa paylayır.

Günəşin canlı aləmin inkişafında misilsiz xidməti onun bilavasitə təbiətə işıq verdiyi vaxta aiddir. Lakin onun istilik vermə, bitkilərin açılması və yetişməsi, həyat üçün lazım olan enerji istehsalı, ağacların bəhər verməsi, güllərin açılması kimi işlərdə tə'siri bulud arxasında olarkən də özünü göstərir. İmamın qeyb pərdəsi arxasında olarkən mə'nəvi şüasının da bir sıra tə'sirləri vardır ki, tə'lim-tərbiyənin dayanması və bilavasitə rəhbərlik etməsi ilə onun vücudunun fəlsəfəsini aşkar edir. İndi həmin tə'sirlərdən bir neçəsini qısaca olaraq oxucuların nəzərinə çatdırırıq.

1– Dünyanın döyünən ürəyi

İmamət mövzusunə dair rəvayət olunmuş hədislərə və eləcə də alimlərin gətirdiyi sübutlara əsasən İmam dünyanın ürəyidir. Dünya bütün əzəmətilə ona bağlıdır. İmam varlıq aləminin qəlbi, dünyanın mərkəzi və Allahla məxluqat arasında bir vasitədir. Buna görə də onun açıqda olması ilə qeybdə olmasının heç bir fərqi yoxdur. Lakin o, dünyada olmazsa bütün aləm bir-

birinə dəyər. İmam Sadiq(ə)-ın dili ilə desək “əgər yer üzü (bir an) imamsız qalsa, öz sakinlərini kamına çəkər.” İmam Zeynül-abidin(ə) buyurmuşdur: “Bizə görə Allah-taala asimanı yerə gəlməkdən, yerin lərzəyə gəlib sakinlərini məhv etməkdən saxlamışdır. Bizə görə Allah-taala yağış yağdıraraq Öz rəhmətini yayır və yerdə olan ne'mətləri üzə çıxarır. Ancaq yer üzündə bizim nəsildən olan bir şəxs olmasa, yer öz sakinlərini kamına çəkər.”

2– Allah dinini qorumaq

Əmirəl-mö'minin həzrət Əli(ə) hər vaxt İlahi bir rəhbərin olmasının zərurətini vurğuladığı çıxışlarından birində buyurur: “İlahi, həqiqətən də belədir, yer üzü heç vaxt zühur edəcək və Allahın hüccəti olan bir şəxssiz olmamışdır. İstər həmin şəxs aşkarda olsun, istərsə də qeybdə. Bu, ona görədir ki, açıq-aşkar İlahi sübutlar itib batmasın...”

Zaman keçdikcə şəxsi fikirlərin məzhəbi (dini) məsələlərə qarışması və xəyanətkar əllərin səmavi tə'limlərə tərəf uzadılması nəticəsində bir sıra İlahi qanunlar öz həqiqətini itirir, din bə'zi təhriflərə mə'ruz qalır. Allahın göndərdiyi səmavi dinin həqiqətinin qorunub saxlanılması və təhriflərin qarşısının alınması məqsədilə bu vəzifə (dini qorumaq vəzifəsi) Allah tərəfindən seçilmiş bir imam vasitəsilə davam etdirilməlidir. Hər hansı bir mühüm müəssisədə həmin idarənin sənədlərini oğrudan, yanğından və bu kimi hadisələrdən qorumaq məqsədilə seyflər qoyulur. İmamın qəlbi və böyük ruhu da səmavi tə'limləri ilk nazil olduğu gün kimi gözləmək məqsədilə İlahi qayda-qanunları qoruyub saxlamaq üçün bir seyfdir.¹ Hafiz ibn Həcər Əsqəlani “Səhihi-Buxari” kitabına yazdığı şərhdə həzrət Məhdi(ə)-ın zühuru zamanı həzrət İsa(ə)-ın göydən enərək onun arxasında namaz qılacağı barədə rəvayət olunmuş hədisləri qeyd etdikdən sonra yazır: “Həzrət İsa(ə)-ın dünyanın sonunda və qiyamətə yaxın göydən enərək bu ümmətdən olan bir nəfərin arxasında namaz qılması İslam alimləri arasında tamamilə düzgün olan bu nəzəriyyəni təsdiq edir ki, yer üzü heç vaxt aşkar sübutlarla Allaha görə qiyam edəcək bir hüccətsiz olmamışdır.”

3– Ümid vermək

Döyüş meydanlarında fədakar döyüşçülərin bütün diqqəti düşmən qarşısında öz bayraqlarının dalğalanmasında olur. Bunun əksinə olaraq düşmən ordusunun da yeganə məqsədi onların bayrağını aşağı endirməkdir. Bunun səbəbi də odur ki, bayrağın dalğalanması döyüşçüləri həvəsləndirir, onlara ümid verir və daha artıq sə'y göstərmələrinə səbəb olur. Həmçinin

ordu başçısının da öz yerində olması döyüşçülərdə ruh yüksəkliyi yaradır. Ordu başçısı nə qədər sakit dursa da yenə döyüşçüləri həvəsləndirir və daha artıq qəhrəmanlıq göstərməyə cəlb edir. Ancaq ordu başçısının öldürülməsi xəbəri yayıldıqda böyük bir ordu bütün ruhiyyəsini itirir, hazırlığını əldən verərək başsız qalır. Nə qədər ki bir ordu, yaxud bir cəmiyyətin başçısı sağdır, bu onların ruhiyyəsinin artmasına səbəb olur. Hətta başçı səfərdə, yaxud ölüm yatağında belə olsa yenə də ordu, ya cəmiyyətin fəaliyyətdə olmasına gətirib çıxarır. Lakin onun ölüm xəbəri bütün ordunu, cəmiyyəti ruhiyyədən salır. Şiə məzhəbi sağ qalmış imama olan əqidəsinə görə onu öz aralarında görməsə də özünü başçısız hiss etmir. Təbii ki, bu əqidə qəlblərdə ümid işığını saxlamaqda və camaatı özlərinə yetişib böyük bir ümumdünya qiyamına hazırlaşmaqda öz tə'sirini göstərir. Fransanın Sorbon universitetində fəlsəfə dərsi deyən görkəmli fransız şərqşünas professor Hanri Kerben deyir: “Mənim fikrimcə şiə məzhəbi Allahla bəndələr arasında əlaqəni həmişə qoruyub saxlamış və imamətə əbədiyyət qazandırmış yeganə məzhəbdir. Yəhudilər Allahla insanlar arasında əsl vasitə olan nübüvvəti (peyğəmbərliyi) həzrət Musa(ə)-la qırılmış hesab edərək ondan sonra gəlmiş həzrət İsa(ə) və həzrət Mühəmməd(s)-i peyğəmbər kimi qəbul etməmişlər. Eləcə də məsihilər. (Onlar da bu vasitəni həzrət İsa(ə)-la sona çatmış bilirlər.) Müsəlmanların sünni məzhəbi də həzrət Mühəmməd(s)-dən o tərəfə getməmiş və nübüvvətin Mühəmməd(s)-lə sona çatdığından sonra Allahla məxluqat arasında heç bir vasitə olduğuna inanmamışdır. Lakin şiə məzhəbi həzrət Mühəmməd(s)-lə nübüvvətin başa çatması əqidəsində olsa da təkamül və hidayət vasitəsi olan “imamət”i həmişə qoruyub saxlayan yeganə məzhəbdir.”

<http://www.kitablar.com>
<http://www.kitablar.org/>